

بِسْمِ اللّٰهِ الرَّحْمٰنِ الرَّحِیْمِ



بیولوژی

B i o l o g y

ټاټم وټگی

د چاپ کال: ۱۳۹۸ هـ. ش

د کتاب ځانگړتیاوې

مضمون: بیولوژی

مؤلفین: د تعلیمي نصاب د بیولوژی د پیاوړتیا د درسي کتابونو مؤلفین

ادیت کوونکي: د پښتو ژبې د ادیت د پیاوړتیا د غړي

ټولگی: اتم

د متن ژبه: پښتو

انکشاف ورکوونکي: د تعلیمي نصاب د پراختیا او درسي کتابونو د تألیف لوی ریاست

خپروونکي: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

د چاپ ځای: کابل

چاپ خونه:

برېښنالیک پته: curriculum@moe.gov.af

د درسي کتابونو د چاپ، وېش او پلورلو حق د افغانستان اسلامي جمهوریت د پوهنې

وزارت سره محفوظ دی. په بازار کې یې پلورل او پېرودل منع دي. له سرغړوونکو سره

قانوني چلند کېږي.

د پوهنې د وزیر پیغام

اقراً باسم ربک

د لوی او ښوونکي خدای ﷻ شکر په ځای کوو، چې مور ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالی پر وروستي پیغمبر محمد مصطفی ﷺ چې الهي لومړنی پیغام ورته (لوستل) و، درود وایو.

څرنګه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکی، زده کوونکی، کتاب، ښوونځی، اداره او د والدینو شوراګانې د هېواد د پوهنیز نظام شپږګوني بنسټیز عناصر بلل کيږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنګه په ښوونځیو، مدرسو او ټولو دولتي او خصوصي ښوونیزو تاسیساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. مور په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنیو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توګه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هېڅ ډول هڅه او هاند ونه سیموي، او د یوه فعال او په دیني، ملي او انتقادي تفکر سمبال نسل په روزنه کې، زیار او کوښښ وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولني متمدن او ګټور اوسېدونکي وي.

همداراز له خوږو زده کوونکو څخه، چې د هېواد ارزښتناکه پانګه ده، غوښتنه لرم، څو له هر فرصت څخه ګټه پورته کړي، او د زده کړې په پروسه کې د څیرکو او فعالو ګډونوالو په توګه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم. د معیاري او پرمختللي ښوونیز نظام او د داسې ودان افغانستان په هیله چې وګړي یې خپلواک، پوه او سوکاله وي.

د پوهنې وزیر

دکتور محمد میرویس بلخي

لړلیک



۱	لومړۍ څپرکۍ د ژونديو موجوداتو طبقه بندي	۱
۲_۴	د طبقه بندي تاريخچه	۲
۴_۸	په شپږو عالمونو باندې د ژونديو موجوداتو طبقه بندي	۳
۷_۸	د لومړۍ څپرکي لنډيز، د لومړي څپرکي پوښتنې	۴
۹	دويم څپرکي: له وروسونو څخه تر فنجيانو پورې	۵
۱۰-۱۱	ويروس	۶
۱۱_۱۳	بکتریا	۷
۱۴	پروتستا	۸
۱۵_۱۶	الجي	۹
۱۶_۱۷	فنجي	۱۰
۱۸	ډبرگلی(گل سنگ)	۱۱
۱۹_۲۰	د دويم څپرکي لنډيز، د دويم څپرکي پوښتنې	۱۲
۲۱	دویم څپرکي: د نباتاتو ډلبندي(طبقه بندي)	۱۳
۲۲_۲۳	د نباتاتو ځانگړتياوې	۱۴
۲۴_۳۲	د نباتاتو ډلبندي	۱۵
۳۶	د زړو لرونکو نباتاتو اهميت	۱۶
۳۷_۳۸	د درېم څپرکي لنډيز، د درېم څپرکي پوښتنې	۱۷
۳۹	څلورم څپرکي: د ژوو (حيواناتو) ډلبندي	۱۸
۴۰_۶۲	د ژوو ځانگړتياوې	۱۹
۶۲	د افغانستان تي لرونکي او الوتونکي حيوانات	۲۰
۶۲	د کبانو، الوتونکو او تي لرونکو حيواناتو اقتصادي اهميت	۲۱
۶۳_۶۴	د څلورم څپرکي لنډيز، د څلورم څپرکي پوښتنې	۲۲
۶۵	پنځم څپرکي: طبيعي سرچينې او د هغوی ساتنه	۲۳
۶۶_۷۱	طبيعي زېرمې	۲۴
۷۲_۷۲	د طبيعي زېرمو ساتنه	۲۵
۷۵	د پنځم څپرکي لنډيز، د پنځم څپرکي پوښتنې	۲۶

سریزه

گرانو زده کوونکو! تاسې هره ورځ د راډیو، ټلوېزیون، ورځپاڼو او مجلو له ليارې د مختلفو ناروغيو، لکه: انفولانزا، ایډز یا د ښارونو د هوا د ککړتیا، د چاپیریال د ککړتیاوو د مختلفو ډولونو، د نشه یي توکو زیانونو، د انسانانو د روغتیا لپاره د میوو او سبو د گټو او نورو په هکله خبرونه اورېدلې یا لوستي دي، ښايي له ځینو پوښتنو سره مخامخ شئ، لکه:

آیا پوهېږئ ولې ناروغ کېږئ او ډاکټر ته ځئ؟ هغه نیالگي چې مو کرلي دي څو میاشتي وروسته پکې توپرونه لیدلای شئ؟ ولې او لاد مور او پلار ته ورته والی لري؟ پورتنیو او دې ته ورته نورو پوښتنو ته د بیولوژي علم ځواب وایي.

هغه علم چې د ژوندي موجوداتو څخه بحث کوي د بیولوژي په نامه یادېږي. بیولوژي د طبیعي علومو یوه څانګه ده. ددې علم مطالعه له مور سره د ژونديو موجوداتو په جوړښت، ځانګړتیاوو او پیژندنه کې مرسته کوي. د چاپیریال او شخصي حفظ الصحې رعایت او مناسب خوراک چې زموږ د صحت او سلامتیا د ساتلو لامل کېږي، لارښونه کوي ځان او خپل چاپیریال ښه وپيژنو. د بیولوژي کتاب داسې لیکل شوی دی چې د گرانو زده کوونکو لپاره په زړه پورې موضوع ګانې او مضمونونه د وضاحت او ښې څرګندتیا او درک وړ وي او له تاسو سره به د حقایقو او مفهومونو په پوهېدلو کې مرسته وکړي. په دې کتاب کې د لابښې څرګندتیا په موخه انځورونه، جدولونه، فعالیتونه او اضافي معلومات راوړل شوي دي. د یادولو وړ ده چې د بیولوژي علم د پلټنې، مشاهدې او تجربو پر بنسټ ولاړ دی. نشو کولای مطالب، مشاهدې او تجربې د لازمو مهارتونو له سرته رسولو څخه پرته یوازې حافظې ته وسپارو؛ له دې کبله ددې کتاب په هر څپرکي کې فعالیتونه په پام کې نیول شوي دي. د هغې په سرته رسولو سره لاندې ټکي په پام کې ولرئ.

په ځینو فعالیتونو کې د هغې پوهې له مخې چې د درس له متن څخه یې لاس ته راوړئ، له تاسو څخه غوښتل شوي دي چې له متن څخه یې لاس ته راوړئ، له تاسو څخه غوښتل شوي دي چې یوې یا څو پوښتنو ته ځوابونه وویاست. په ځینو نورو فعالیتونو کې ستاسو او ستاسو د ټولګیوالو د بحث لپاره موضوع مطرح شوې ده چې په باره کې یې یو تر بله خپل نظرونه وړاندې کړئ او پایله یې نورو ته ووايي. د دستور العمل پر بنسټ یو شمېر فعالیتونه تاسو ته درکړل شوي دي چې هغه سرته ورسوئ، او پایلې یې خپل محترم ښوونکي ته وویاست.

د اتم ټولګي د بیولوژي کتاب پنځه څپرکي لري چې عمده مفاهیم یې عبارت دي: د ژونديو موجوداتو ډلبندي، له وېرسونو څخه تر فنجیانو پورې، د نباتاتو ډلبندي، د ژوو ډلبندي، طبیعي زېرمې او د هغوی ساتنه.

هیله من یو د پورته هر یو مفهوم په باره کې د هغوی په جزیاتو باندې زیاته پوهه ترلاسه کړئ.



بیولوژی

B I O L O G Y

ټولګه اته



د چاپ کال: ۱۳۹۸ هـ. ش.





ملي سرود

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه بان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل ځلېږي
په سینه کې د آسیا به
نوم د حق مودی رهبر

د ژونديو موجوداتو طبقه بندي (classification of living things)

که چېرې د سپورتي توکو هټی مو درلودلای څنگه به مو د مختلفو لوبوسامانونه په گروپونو ویشل؟ ښايې بوټونه، پنډوسکي، د والييال جال او نور مو په جلا جلا الماریوکې ځای په ځای کړي وای. یا که د خوراكي توکو مغازه مو درلودلای د خوړو توکي، لکه: غوښې، ډوډۍ او خواړه به مو په جلا جلا الماریوکې ایښودلي وای. ولې؟ دا ځکه، که چېرې شيان په ترتيب او د گډو و ځانگړتیاوو له مخې په ټاکلو ځایونوکې کيښودل شي ژر او د وخت له ضایع کیدو پرته پیدا کيږي، په تیره بیا که د شيانو شمېر زیات وي او په غیر منظم ډول ځای په ځای شوي وي، پیدا کول یې سخت وي. که چېرې ژوندي موجودات د مشترکو صفاتو او خواصو د اصولو له مخې طبقه بندي شوي نه وای د ډول ډول ژونديو موجوداتو د ټولو نوعو پیژندل به ممکن نه وای. له دې کبله بیولوژي پوهانو د کار د اسانتیا او ژر پیژندنې لپاره ژوندي موجودات په ډول ډول گروپونو ویشلي دي. ساینس پوهانو ژوندي موجودات څنگه طبقه بندي کړل؟ د ژونديو موجوداتو طبقه بندي څه اهمیت لري؟ ددې څپرکي له لوستلو وروسته به وکولای شئ چې دغسې پوښتنوته ځوابونه ورکړئ او په پای کې به تاسو د طبقه بندي تاریخچه، د نوم ایښودلو دوه گونې سیستم، د طبقه بندي سوې او داچې څنگه ساینس پوهانو ژوندي موجودات په شپږو عالمونو طبقه بندي کړل، آشناسئ.



(۱-۱) انځور د لینه تصویر

د طبقه بندۍ تاریخچه

څه د پاسه دوه زره کاله مخکې د ارسطو په نوم یوناني فیلسوف او طبیعت پېژندونکی له لومړیو کسانو څخه و چې ژوندي موجودات یې طبقه بندي کړل. هغه ژوندي موجودات په دوو عمده ډلو (ګروپونو) یعنې په حیواناتو او نباتاتو وویشل. نوموړي بیا حیوانات د اوسیدو د محیط له مخې په دريو ډلو وویشل. لومړی هغه حیوانات چې په

وچه کې ژوند کوي، دویم هغه حیوانات چې په او بوکې ژوند کوي، دریم هغه حیوانات چې په هوا کې الوتلاي شي. همدارنگه نباتات یې په وښو، بوټو او ونو ویشلي دي. ساینس پوهانو د ارسطو طبقه بندي د سلګونو کلونو لپاره وکاروله. له دې وروسته چې زیات ژوندي موجودات وپېژندل شول د ارسطو د طبقه بندۍ له سیستم څخه لږه ګټه واخیستل شوه، ځکه ډیر ژوندي موجودات چې نوي کشف شول د ارسطو د طبقه بندۍ له سیستم سره یې سمون نه درلود. په ۱۷۳۵م کال کې کارلوس لینوس یا کارل لینه (Carolus Linnaeus) سویډني بیولوژي پوه نوې طبقه بندۍ ته پراختیا ورکړه چې تر اوسه پورې د استفادې وړ ده. لینه په طبقه بندۍ کې هغه ژوندي موجودات چې یوشان خواص یې درلودل، په عین ګروپ کې ځای کړل. لینه د ارسطو په طبقه بندۍ کې یوشمیر مهم تغیرات منځ ته راوړل:

- نوموړي نباتات او حیوانات په ډیرو ګروپونو وویشل.
- لینه د خپلې طبقه بندۍ په سیستم کې د نوعې د صفتونو له مخې د ژونديو موجوداتو لپاره داسې نومونه انتخاب کړل چې د هغوی صفتونه بیانوي.

د دوه ګوني نوم اېنسودني سیستم

لینه د هر ژوندي موجود لپاره یولایني نوم غوره کړ چې له دوو یوناني کلمو څخه ترکیب شوی دی. د علمي نوم لومړۍ کلمه له جنس Genus څخه نماینده ګي کوي او په غټ توري پیلېږي. دویمه کلمه د ژوندي موجود د نوعې (Species) نماینده ګي کوي او په کوچني توري پیلېږي.

د بیلګې په توګه د سپین ګلاب علمي نوم روزا الب (Rosa alba) دی چې (روزا) جنس نوم او (الب) د نوعې نوم دی. همدارنگه د صحرايي پیشو علمي نوم فیلیس کیتوس Filis catus دی او د لیوه نوم کنیس لوپس Canis lupus دی چې کنیس د جنس نوم او لوپوس د هغې نوعه ده. ساینس پوهان علمي نومونه نسبت معمولي نومونو ته چې هره ورځ اخیستل کېږي، د لاندې دلایلو له مخې غوره بولي:

۱. تر بحث لاندې ژوندي موجود په اړه غلطې نه را منځته کېږي، ځکه دوه ژوندي موجودات هیڅکله عین علمي نوم نه لري، خو کیدای شي چې دوه یا څو ژوندي موجودات عین معمولي نوم ولري.

۲. علمي نومونه کله ناکله بدلېږي. علمي نومونه په ټولې نړۍ کې یوازې په لاتېني ژبې لیکل شوي او لاتېني ژبه نه بدلېږي.



ساینس پوهانو پخوا ژوندي موجودات د حیواناتو او نباتاتو په ډلو کې شمېرل، ولې دا طریقه نوره نه په کاپرېږي؟

د طبقه بندۍ پوړونه (سوپې):

نوعه (Species): د ژونديو موجوداتو په طبقه بندۍ کې ډیر وړوکی واحد له نوعې څخه عبارت دی. نوعه په پخپلو کې ډیرې نژدې اړیکې لري. د یوځای کیدو په صورت کې کولای شي خپل مثل (اولاد) تولید کړي. نوعه د طبقه بندۍ په سطحه کې له جینس څخه لاندې واقع ده.

جینس (Genus): د طبقه بندۍ هغه سطحه ده چې له کورنۍ (Family) څخه وروسته راځي او له څو نوعو څخه جوړېږي چې ټول یې گډې ځانگړتیاوې لري. همدارنگه مختلف جینسونه چې یوشان خواص ولري سره یوځای کېږي، کورنۍ جوړوي. یو شان کورنۍ اردر (Order) جوړوي. اردرونه یوځای کېږي ټولگي Class او یو شان ټولگي (کلاسونه) یوځای کېږي فایلم (phylum) او یو شان فایلمونه عالم (Kingdom) جوړوي. د طبقه بندۍ اووه سوپې په لاندې ډول خلاصه کولای شو.

Kingdom	عالم
Phylum	فایلم
Class	کلاس
Order	ارډر
Family	فامیلی
Genuse	جینس
Species	نوعه

د طبقه بندۍ د پورتنیو اوو سوپو پر بنسټ کولای شو د هوسۍ او گلاب د طبقه بندۍ سوپې په لاندې ډول وښايو.

د گلاب طبقه بندي			د انسان طبقه بندي			گڼه
Plantae	نباتات	عالم	Animalia	حيوانات	عالم	۱
Spermatophyte	سپرماتوفايټ	فایلم	Cordata	کورډاتا	فایلم	۲
Dicotyledonous	دومشيمه	کلاس	Mammalia	تي لرونکي	کلاس	۳
Rosales	روزالس	ارډر	Primates	پنجه لرونکي	ارډر	۴
Rosaceae	روزاسي	فاميلي	Hoinidae	انسان شکل	فاميلي	۵
Rosa	روزا	جينس	Homo	انسان	جينس	۶
Rosa canine	روزاکنين	نوعه	Homo Sapiens	با عقله انسان	نوعه	۷

فعاليت:




په لاندې جدول کې د دوو ژوو طبقه بندي درکړ شوې ده. د طبقه بندي دواړه جدولونه سره پرتله کړئ. د دواړو ژوو ورته والی او توپيرونه د جدول له مخې په خپلو کتابچوکې وليکئ او ټولگيو الوته يې بيان کړئ.

زمري	کورني پيشو	گروپ
حيوان	حيوان	عالم
کورډاتا	کورډاتا	فایلم
تي لرونکي	تي لرونکي	کلاس
کارنيور (غوبه خوړونکي)	کارنيور (غوبه خوړونکي)	ارډر
فيليدي	فيليدي	فاميلي
پانتيرا	فيليس	جينس
ليو	ډوميسټيکا	نوعه

په شپږو عالمونو باندې د ژونديو موجوداتو طبقه بندي:

هغه ژوندي موجودات چې شنه دي او خپله خواړه په خپله جوړوي، په ډنډونو کې ژوند کوي او حرکت کولی شي. آیا دغه ژوندي موجودات حيوانات دي که نباتات يا د دواړو ترمنځ؟ ټول ژوندي موجودات سلگونه کلونه يا په نباتاتو يا په حيواناتو طبقه بندي شوي وو. خود وخت په تيريدو ساينس پوهانو وليدل چې ځينې ژوندي موجودات، لکه يوگلينا *Euglena* هم د نباتاتو او هم د حيواناتو خاصيتونه او

ځانگړتياوې لري. نو څنگه او څه ډول بايد دغسې ژوندي موجودات طبقه بندي کړای شى؟
 ژوندي موجودات د هغوى د ځانگړتياوو پربنسټ طبقه بندي کيږي. د بيلگې په ډول، يوگلينا شين رنگه ماده لري او خپل خواړه په خپله د ضيايي تركيب د عمليې په واسطه جوړوي. دا ځانگړتياوې موږ دې پايلې ته رسوي چې يوگلينا نبات دى. له بلې خوا يوگلينا د متروکې (Flagel) په واسطه حرکت کوي او هم کولای شى چې له نورو ژونديو موجوداتو څخه تغذيه وکړي. نو ويلاى شو چې يوگلينا د حيواناتو له ډلې څخه ده. څرنگه چې ليدل کيږي يوگلينا نه د حيواناتو له ډلې څخه ده او نه د نباتاتو په ډله کې شامله ده، له دې امله ساينس پوهانو د طبقه بندي پر اېلم د پروتستا په نوم د يو بل عالم په زياتولو سره حل کړ چې د يوگلينا غونډې ژوندي موجودات يې په هغه کې طبقه بندي کړي.



بکتريا (Bacteria)

بکتريا ډير واره يو حجروي جسمونه دي. له نورو ژونديو موجوداتو څخه توپير لري. بکتريا د پروکاریوت (Prokaryote) له جملې څخه دي. يعنى مشخصه هسته نه لري. ډيرو بيولوژي پوهانو بکترياوې په دوو عالمونو ويشلې دي. يوپې د ارک بکتريا عالم او بل يې د ايو بکتريا عالم دى چې دلته په لنډ ډول او په دويم څپرکي کې به يې په مفصل ډول مطالعه کړئ.

د ارک بکتريا عالم: ارک بکتريا پروکاریوت دى. په هغو محيطونو کې چې زياتره ژوندي موجودات هلته ژوند نشي کولای، ژوند کوي لکه: د تودو اوبو يا تروې اوبه او جبه زارې ځمکې.

د یوبکتريا عالم: دا بکتريا پروکاریوت دي. په اوبو، خاورو او آن د انسان د بدن په دننه کې ژوند کوي. مثلاً، ایشريشیا کولې (*Escherichia coli*) چې د انسان په کولمو کې ډیر موندل کېږي. دیادولو وړه چې دواړه ډوله نومول شوي بکترياوې د مونیرا تر عالم لاندې مطالعه کېدې، خو نن هریو جلا جلا عالم دی.



فعالیت:

په مستو کې د میکروسکوپ په واسطه د بکتريا لیدل: د اړتیا وړ توکي: یوه کاچوغه تازه مستې، اوبه، څاخکي څخوونکی (قطره چکان)، بنسینه یې پیاله یا بیکر، متلین بلو، مایکروسکوپ، سلايډ، سلايډ پوښ (cover slide).
کرنلاره: نری مستې په وړوکي بیکر یا بنسینه یې گیلان کې واچوئ. څو څاخکي متلین بلو ورباندې زیات کړئ او د بنسینه یې میلی په واسطه یې وښورئ. بیا یو څاخکي پر سلايډ باندې واچوئ او د سلايډ پوښ په واسطه یې پوښ کړئ. سلايډ د مایکروسکوپ، د میز stage پر مناسب ځای کې کېږدئ. لومړی یې د کوچنی قوې اویا یې د لویې قوې ابجکتیف په واسطه وگورئ. څه شی چې ووينئ رسم یې کړئ او د کتنو پایلې خپل ټولگيوالو ته بیان کړئ.

د پروتستا عالم (Kingdom Protista):

دېری پروتستا یو حجروي ژوندي موجودات دي. چې ځینې پروتستا په ټولنیز (کالونی Colony) ډول ژوند کوي. د بکتريا پر خلاف د پروتستا عالم یوکاریوت دي. په دې عالم کې زیات شمېر ژوندي موجودات شامل دي. هغه پروتستا چې حیواناتو ته ورته دي د پروتوزوا په نامه او نبات ډوله پروتستا د الجي (*Algae*) په نامه یادېږي. یوگلینا چې د پروتوزوا له جملې څخه ده د پروتستا په عالم کې شامله ده.

د فنجي عالم (Kingdom Fungi):

فنجي هغه عالم دی چې د کلوروفیل نه لرونکو یوکاریوت ژونديو موجوداتو څخه جوړ دي. حرکت نه شي کولای. ډیرښت (تکثر) یې د سپورونو په واسطه سر ته رسېږي. خپل خواړه د چاپیریال د موادو له تجزیې څخه اخلي او جذبوي یې. بیلگې یې مرخیري، پوینکې او خمیرمایه ده.



۱-۳ انځور مرخیري



فعالیت: د مایکروسکوپ په واسطه د پوینکو کتنه.

دارتیا وړ توکي: میکروسکوپ، سلايډ سلايډ پوښ او یوه ټوټه پوینک وهلې ډوډۍ، پاکې اوبه، څاخکي څخوونکي، پنس کړنلاره: له پوینک وهلې ډوډۍ څخه د پنس په واسطه د پوینکو یوه وره ټوټه را واخلي او د سلايډ د پاسه یې کیږدئ. د دې لپاره چې پوینکه له خپل ځای څخه یې ځایه نه شي یو څاخکی اوبه پرې واچوئ او د سلايډ پوښ په واسطه یې وپوښوئ. سلايډ د مایکروسکوپ د ميز stage د پاسه په لازم ځای کې کیږدئ، لومړی یې دکمزوري او بیا یې د قوي ابجکتیف په واسطه وگورئ او هغه څه چې مو ولیدل په خپلو کتاچو کې یې رسم کړئ. د خپل کار پایله په ټولگي کې بیان کړئ.

د نباتاتو عالم (Kingdom Plants):

د نباتاتو عالم له خو حجروي موجوداتو څخه جوړ شوي دي چې معمولاً شنه دي. نباتات حجروي دیوال لري چې له سلولوز څخه جوړ شوي دي. نباتات له یو ځای څخه بل ځای ته حرکت نه شي کولای. نباتات د لمر د انرژۍ په موجودیت کې دضیایي ترکیب د عملیې په واسطه د خوړو توکي (قندونه) جوړوي. د نبات په واسطه د خوړو جوړول نه یوازې خپله د نبات لپاره بلکې د نورو ژوندیو موجوداتو لپاره چې له نباتاتو څخه تغذیه کوي، هم اهمیت لري.

د حیواناتو عالم (Kingdom Animals):

د حیواناتو په عالم کې څو حجروي ژوندي موجودات شامل دي. حجروي دیوال نه لري. حیوانات کولای شي له یو ځای څخه بل ځای ته حرکت وکړي. دخپل حرکت لپاره له وزرونو څخه د الوتو لپاره استفاده کوي او ځینې یې په پښو حرکت کوي. مشخص حسي غړي لري. حسي غړي له حیوان سره مرسته کوي چې د محیطي عواملو په مقابل کې چټک غبرگون وښيي. د حیواناتو خواړه مختلف دي. ځینې حیوانات د وښو ځینې له نورو حیواناتو څخه تغذیه کوي. د ځینو حیواناتو بدن نرم او په ځینو نورو کې د ملا شمزی وجود لري.



د لومړي څپرکي لنډيز

◀ طبقه بندي: د ورته ځانگړتیاوو پر بنسټ ژوندي موجودات پر ډلو یا گروپونو ویشل له طبقه بندي څخه عبارت دی.

◀ ارسطو لومړی سړی و چې ژوندي موجودات یې د ظاهري خواصو او صفتونو له مخې په دوو لویو گروپونو (حیوانات او نباتاتو) باندې طبقه بندي کړل.

- ◀ ارسطو نباتات په دريو عمده گروپونو وویشل: وائنه، بوټې او ونې. همدارنگه نوموړي حيوانات د اوسيدلو د چاپېريال له مخې په دريو ډلو ويشلي دي. هغه حيوانات چې په وچه کې ژوند کوي، هغه حيوانات چې په اوبو کې ژوند کوي او هغه حيوانات چې الوزي او په هوا کې ژوند کولای شي.
- ◀ لینه د دوه گوني طبقه بندۍ سیستم معرفي کړ او د هر ژوندي موجود لپاره يې لاتين نوم غوره کړ چې له دوو کلمو څخه ترکيب دی. لومړۍ کلمه يې جنس او دويمه کلمه يې نوعه ده چې ترننه پورې د لینه د طبقه بندۍ له سیستم څخه گټه اخيستل کېږي.
- ◀ د ژونديو موجوداتو په طبقه بندۍ کې ډير لوی گروپ عالم دی. تر عالم لاندې فایللم ځای لري. نوعه: د طبقه بندۍ ډير وړوکی واحد دی. وگړي يا ژوندي موجودات چې همنوعه وي، کولای شي د مثل توليد وکړي. يا په بل عبارت يو له بله سره ازدواج کوي او مثل منځ ته راوړي. ژوندي موجودات په اوسنۍ طبقه بندۍ کې په لاندې شپږو عالمونو ويشل شوي دي.
 - ۱- ارک بکتريا
 - ۲- یو بکتريا
 - ۳- پروتستا
 - ۴- فنجي
 - ۵- نباتات
 - ۶- حيوانات.

د لومړي څپر کې پوښتنې

لاندې جملې په خپلو کتابچو کې وليکئ او تش ځايونه يې ډک کړئ:

۱- ارسطو لومړی سړی و چې ژوندي موجودات يې په بنسټ طبقه بندي کړل.
الف: د بيولوژيکي نژديوالي ب- د ظاهري خواصوله مخې ج- د اوسيدود محيط له مخې.

د: (ب) او (ج)

۲- دوه گونې نوم اېښودنه د..... په واسطه معرفي شوې ده.

الف: ارسطو ب: لینه ج: اډيسن د: هيخ يو

لاندې جملې په خپلو کتابچو کې وليکئ او د سم ځواب په مقابل کې د (ص) توری کېږدئ.
او د ناسم ځواب په مقابل کې د (غ) توری کېږدئ

الف: د طبقه بندي له مخې تر اړد لاندې کلاس راځي.

ب: پر وکاربوت حقيقي هسته لري.

ج: چنپاسې (پوينک) په فنجيانو پورې اړه لري.

تشریحي پوښتنې

۳- پروکاربوت او یوکاربوت څه توپير لري؟ شرح يې کړئ.

۴- د پروتستا او فنجيانو توپيرونه واضح کړئ.

۵- لینه ژوندي موجودات څنگه طبقه بندي کړل؟

۶- د ژونديو موجوداتو د شپږو عالمونو نومونه واخلئ.


له ویروس څخه تر فنجی پورې

آیا کله مو ریزش کړی یا مو ستونی درد کړی دی؟ دا ناروغي له څه شي څخه پیداکيږي؟



د ستوني خوږ بنيایي د یو ډول بکتريا له امله را منځته شي. ویروسونه هم د بیلا بیلو ناروغيو لامل کيږي. په تېر لوست کی مو په لنډ ډول د بکتريا، پروتستا او فنجیانو په باره کی معلومات حاصل کړل، خو د ویروسونو په باره کې چې د ژونديو موجوداتو په طبقه بندی کې شامل نه دي، څه شی ذکر شوي نه دي. سره له دې چې ځینې ژوندي موجودات، لکه: بکتريا او فنجی ناروغي منځ ته راوړي، خو نن له بکتريا، فنجیانو او ځینو پروتستاوو څخه د خوړو توکو او روغتیايي چارو کې استفاده کيږي. د دې څپرکي په لوستلو سره به د ویروسونو او بکترياوو له ځانگړتیاوو، بڼو، ډیرنیت (تکثر) او نقش سره اشنا شی. همدارنگه د پروتستا، فنجیانو او ډبرگلي (گل سنگ) ځانگړتیاوې او ډولونه به وپيژنئ.

ویروس (Virus)


آیا ویروسونه ژوندی موجودات دي؟ ویروس له لاتیني کلمې وینوم (Venome) څخه اخیستل شوی چې د (زهري مایع) معنا لري. ویروس د لومړي ځل لپاره د تنباکو په پانې کې کشف شوی دی. څرنګه چې ویروس د ژوندیو موجوداتو ټول خصوصیات نه لري او له ژوندی حجرې څخه بهر غیر فعال وي نو له دې امله بیولوژي پوهان ویروس ژوندی جسم نه ګڼي. په (۱-۲) شکل کې د تنباکو ویروس وینئ.



ب



ج



د


۲-۲ انځورونه څلور ډوله ویروسونه:

الف: د تنباکو ویروس

ب: د ایډز ویروس

ج: د انفلونزا ویروس

د: د بکتريا فاژ ویروس



الف

(۱-۲) انځور د تنباکو د پانو ویروس



فکروکړئ:

آیا کله مو د تنباکو په پانو کې د موزايک په بڼه ژېړخالونه لیدلي دي؟


د ویروس بڼه او جوړښت:

ویروسونه له دوو برخو څخه جوړ شوي دي. باندنې برخه یې چې پروټین دي د کپسید (Capsid) په نامه یادېږي او داخلي برخه یې چې د کپسید په واسطه پوښل شوې ده. بڼایي یا D.N.A یا R.N.A ولري (نه دواړه). ویروسونه په مختلفو بڼو لیدل کېږي، مثلاً د انفلونزا او ایډز (HIV) ویروسونه کروي شکلونه لري او د بکتريا فاژ ویروس د چوڼګښې د لاروا شکل اود تنباکو ویروس میلی ته ورته شکل لري. ویروسونه له بکتريا څخه کوچني وي. یوازې د الکترون میکروسکوپ په واسطه لیدل کېږي.

په چاپیریال کې د ویروسونو رول څه شی دی؟

ویروسونه ټول ژوندي موجودات، لکه: حیوانات، نباتات او فنجیان اغیزمن کوي. د بېلگې په توګه په انسانانو کې د مختلفو ناروغیو، لکه: انفلونزا، چېچک، کوي (شري) د ماشومانو ګوزل، بوغوب (کله چرک)، ایډز او نورو ناروغیو لامل کېږي. په نباتاتو کې هم مختلفې ناروغۍ منځ ته راوړي. مثلاً د رومي بانجانو په پانو کې د موازییک (زینتی) په شکل د ژېړو خالونو تولید د ویروسونو اغیزه ده. آیا ویروسونه کولای شي بکتريا اغیزمنه کړي؟ که کیږي څنګه؟

لکه څنګه چې په (۲-۳) شکل کې لیدل کیږي، لومړی بکتريا فاژ ویروس په بکتريا پورې نښلي. بیا خپل DNA د بکتريا د حجرې داخل ته پیچکاري کوي. وروسته ویروس د بکتريا په داخل کې وده کوي او په پای کې د بکتريا حجره چوي.




(۲-۳) انځور: بکتري فاژ

بکتريا (Bacteria)

بکترياوې یو حجروي ژوندي موجودات دي چې په هرځای کې، لکه: هوا، خاورې، اوبه او د انسان په بدن کې پیدا کیږي. د بکتريا یوه ځانګړتیا د یوې ټاکلې هستې نه درلودل دي.

یعنې کروموزوم یې د حجرې په سایټو پلازم کې په خپاره ډول شتون لري. د بکتريا حجرې کولای شي چې په ځانګړي (منفرد) ډول یا ځینې وختونه په خپلو کې یوځای کیږي زنجیر یا ګروپ جوړوي.



(۲-۴) انځور د بکتريا حجره

د بکتريا بڼې (شکلونه) د بکتريا حجره معمولاً په دريو بڼو لیدل کیږي. میلی ته ورته شکل چې د بسیلوس (Bacillus) په نوم او کروبي یا ګرد شکل چې د کوکوس (Coccus) او فز ډوله شکل د سپیريلا

(Spirilla) په نوم يادېږي. يوه بله نوعه بكتريا چې د کامپي (C) شکل لري اود کولرا د ناروغۍ سبب کېږي، د ويبريو کولرا (Vibrio Cholera) په نوم يادېږي.

(۵-۲) انځور د څلور ډوله بکتريايېنې

نومونه	
کو کوس	
باسیلوس	
سپیريلا	
ويبريو	

د بکترياوو ډيرښت (تکثر): بکترياوې زياتره د غير زوجي ډيرښت د دوه گوني ويش Binary Fission)) په واسطه چې يو ډول د اميتوسيس عمليه ده، ډيرښت کوي. ځينې بکترياوې زوجي ډيرښت هم لري. بکتريا په مناسبو محيطي شرايطو (د تودوخې مناسبه درجه، غذايي موادو او پوره رطوبت) کې ډيرښت او وده کوي. بکتريا په هرو شلو دقيقو کې وده کوي او د توليد جوگه کيږي.

د بکترياوو رول په چاپيريال کې: کيدای شي چې بکترياوې زيانمنې وي يا گټورې وي. **زيانمنې بکتريا:** بکتريا د بېلابېلو نارغيو، لکه: تبرکلوز (TB)، تيتانوس، تورې توخلې، د ستوني خور، لويې تپې (محرقه)، کولرا او نورو نارغيو لامل کېږي. همدارنگه دخوراکي توکو د خرايدو، د شيدو د تروه کيدو د ميوو او سبو د خوساکيدو سبب هم کېږي.

گټورې بکټریاوې:

بکټریاوې مړه جسدونه تجزیه کوي، په ساده توکويې اړوي او خاورو ته یې داخلوي. ځینې بکټریاوې د یو شمېر نباتاتو، لکه: چنې (نخود)، لوییا، مشنگ او نورو پلي بابو نباتاتو د رینسو په غوټوکې ژوند کوي. دا بکټریا د هوا نایتروجن په نایتريت بدلوي چې نباتات ور څخه د غذايي موادو په توګه ګټه اخلي. (۶-۲ انځور) کې لیدل کېږي. همدارنګه بکټریا چاپیریال له چټلیو څخه پاکوي. څرنګه چې بکټریا د عضوي توکو د خوساکیدو او تجزیه کیدو لامل کېږي او هغه له منځه وړي، چاپیریال له چټلیو څخه پاکېږي. یو ډول گټورې بکټریاوې د شمزی لرونکو حیواناتو په کولمو کې و جود لري چې په هضم کې مرسته کوي. بکټریا د مستو، پنیر، سرکې، الکولو او درملو، لکه انتي بیوتیک (Antibiotic) او ویتامینونو په جوړولو کې مهم رول لري.



(۶-۲) انځور گټور بکټریا

فعالیت:



زده کوونکي دې په دوو ډلو وویشل شي
د الف ډله: هغه ناروغی چې له بکټریاوو څخه منځ ته راځي، لست یې کړئ.
ب ډله: د بکټریا ګټې لست کړئ.
په پای کې دې دواړه ډلې د خپل کار پایلې د ټولګي په وړاندې بیان کړي.


پروتستا (Protista)

پروتستا د ډيرو پخوانيو او لومړنيو ژونديو موجوداتو له ډلې څخه دي. پروتستا د بكتريا په خلاف حقيقي هسته لري، يعنې يوکاريوټ دی. زياتره يو حجروي او میکروسکوپي دي او ځينې يې څو حجروي هم وي. ځينې پروتستا د خوځښت لپاره بانه يا سيليا (Cilia) او ځينې يې متروکه يا فلاجيل (Flagella) لري. په پروتستا کې زوجي او غير زوجي ډيرښت ليدل کيږي. د پروتستا عالم ډيرې نوعې لري، خو په عمومي ډول هغه پروتستا چې حيواناتو ته ورته وي، د پروتوزوا په نامه او نباتاتو ته ورته پروتستا د الجي په نامه ياديږي. د پروتوزوا څلور ټولگي په لنډ ډول څيرو:

۱- د سارکودينا ټولگي (Class Sarcodina): مهم مثال يې اميب دی. اميب په کاډبو پښو حرکت کوي. کاډبو پښې سايتوپلازمي راوتلي جوړښتونه دي چې د اميب له هرې برخې څخه منځ ته راځي. ځينې اميبونه د پرازيت په ډول ژوند کوي. بيلگه يې انت آميباهستولا تيکا دي چې په انسانانو کې د وينې لرونکي نسخوږي لامل کيږي.

۲- د فلاجيلاتا ټولگي (Class Flagellates): د دې ټولگي نوعې يو يا څو فلاجيل لرونکي دي. له فلاجيل څخه د حرکت کولو په منظور استفاده کوي. د فلاجيلاتا يونماينده يوگلينا ده چې په آزاد ډول په تازه او بوکې ژوند کوي، بل نماينده يې جار د يا ده چې د انسان په بدن کې د وينې لرونکې نس ناستې او نسخوږي سبب کيږي.


۳- د سيليا تا ټولگي (Class Ciliate): د دې ټولگي غړي سيليا (بانه) لري. يو نماينده يې پراميشيم دی چې په ولاړو اوبو کې زيات پيدا کيږي.



الف) اميب



ب) يوگلينا



ج) جار د يا

۴- د سپوروزوا ټولگي (Class Sprozoa): د پروتستا دا ډله حركي غړي نه لري. بيلگه يې پلازموديم دی. پلازموديم د انسان د وينې پرازيت دی چې د ملاريا ناروغی سبب کيږي.



د) پراميشيم

(۲-۷) شکل د پروتوزوا شکلونه: الف: اميب
ب: يوگلينا ج: جار د يا د: پراميشيم

ملاريا له دوو کلمو څخه ترکیب ده Malo د بدې په معنا او Oria د هوا پر معنا ده. پخوا فکر کیده چې د ملاريا ناروغی له بدې هوا څخه منځته راځي. خو وروسته ولیدل شول چې د ملاريا ناروغی د پلازموډیم په واسطه منځته راځي څلور ډوله پلازموډیم شتون لري.

۱. پلازموډیم ویواکس: چې له هر (۸ ۴) ساعتونو څخه وروسته لړزه تبه منځته راوړي.
۲. پلازموډیم ملاريا: چې له هر (۲۷) ساعتونو څخه وروسته لړزه تبه منځته راوړي.
۳. پلازموډیم فالسیپارم: په غیر منظم ډول لړزه تبه منځته راوړي.
۴. پلازموډیم Ovale چې Vavax سره یوشان دي.

پلازموډیم د ژوند دوران:

پلازموډیم په دوو میزبانو کې خپل ژوند سر ته رسوي چې لومړی میزبان یې انسان او دویم میزبان یې د انافیل مونث غوماشه ده. پلازموډیم دوه ډوله تکثیر کوي: زوجي او غیر زوجي، زوجي تکثیر یې د غوماشې په بدن کې او غیر زوجي تکثیر یې د انسان په بدن کې صورت نیسي. د ملاريا پرازیتونه چې د سپورزیت په نوم یادېږي د انافیل د مونث جنس په واسطه د انسان وینې ته داخلېږي لومړی ځیگر ته ځي، هلته تکثیر کوي. په تروفوزویتونو بدلېږي. تروفوزیتونه له دویني سره کرویات تر حملې لاندې نیسي په غیر زوجي تکثیر بیل کوي ډېر شمېر میروزیتونه منځته راځي. په پایلې کې د وینې سر یې حجرې چوي او لړزه تبه منځته راځي. یو شمېر میروزیتونه د گامیتوسایتونه په نوم په جنسی حجرو بدلېږي، چې تر ډېرې مودې پورې د انسان په وینې کې پاتې کیږي. کله چې په ملاريا اخته کس د انافیل د مونث جنس په واسطه وچپچل شي دغه گامیتوسایتونه د غوماشي بدن ته اخلېږي او هلته زوجي تکثیر کوي. ډېر شمېر سپوروزویتونه تولیدوي چې د غوماشي د لارو غدونه ته ځي کله چې دغه غوماشي روغ انسان و چپچي هغه د ملاريا په ناروغی اخته کېږي. چې بیاځلي دوران د انسان په بدن کې بیل کېږي.

فعالیت:



د میکروسکوپ په واسطه د پرتوزوا د ځینو ډولونو کتنه د اړتیا وړ توکي: میکروسکوپ، سلاید، سلاید پوښ، څاڅکي څڅونکي، بیکریا (بنسینه یي گیلانس) یوه اندازه ولارې اوبه. کړنلاره: لږې ولارې اوبه په بیکر کې واچوئ. له بیکر څخه د څاڅکي څڅونکي په واسطه یو څاڅکی اوبه پر سلاید واچوئ. د پرامیشم، د چټک حرکت د کمیدو لپاره پرې د سلاید پوښ کیږدئ. سلاید د میکروسکوپ د تخت د پاسه په مناسب ځای کې کیږدئ. لومړی یې د کمې قوې (۱۰X) او بیا یې د لوې قوې (۴۰X) په واسطه وگورئ. کوم شکلونه چې مو ولیدل په خپلو کتابچو کې یې رسم کړئ او بیا یې له (۷-۲ انځور) سره پرتله کړئ او هر یو یې ونوموئ.

الجي (Algae)

په (۸ - ۲) شکل کې درې ډوله الجي وینئ. د الجي اصطلاح هغه نبات ډوله ساده جسمونو ته کارول کېږي چې کلوروفیل او حجروي دیوال ولري. الجي اوتوتروف دي. خپل خواړه په خپله جوړوي. ډنډر، نیله (رېښه) اوپانې نه لري. تقریباً ټول الجي د ډنډونو، جهیلونو یا د سمندرونو په اوبو کې ژوند کوي. ځینې په واورو او ځینې یې په تودو چټو کې پیدا کېږي. همدارنگه الجي د ونو په ډډونو، نمجنو ځایونو او د پرخو(صخره) د پاسه لیدل کېږي.



(۹-۲) انځور: درې ډوله الجي

د الجي بڼه او جوړښت: الجي کیدای شي چې یو حجروي یا څو حجروي وي. د څو حجروي الجي اوږدوالی تقریباً ۶۰ مترو پورې رسېږي. دلته درې ډوله مهم الجي څیړو.

۱- سره الجي ۲- نسواري الجي ۳- شنه الجي دا ټول کلوروفیل لري. د هغوی مختلف رنگونه له کلوروفیل څخه پرته د نورو پگمنتونو له موجودیت سره تړلي دي. څرنګه چې د سره سمندرګي په مخ باندې سره الجي لامبو وهي، له دې کبله دا سمندرګی سور برېښي. همدارنگه الجي د لمبا د ډنډونو ترڅنګ د کبانو د ډنډونو او د اوبو د ټانکیو ترڅنګ، چې پاکې شوي نه وي، وده کوي. اوږې (سپيروجیر Spirogyra) د شنه الجي یوه معمولي نوعه ده، چې د ویالو، ډنډونو اوسیندونو په غاړو کې پیدا کېږي.

فعالیت:



د مایکروسکوپ په واسطه د اوږبو کتنه

د اړتیا وړ توکي: مایکروسکوپ، سلايډ، سلايډ پوښ، څاڅکي څڅونکی پنس، بیکراو او بری.

کړنلاره: د پنس په واسطه له بیکر څخه د اوږبو یو تار را واخلي او د سلايډ د پاسه یې کېږدئ. څو څاڅکي اوبه پرې واچوئ او سلايډ پوښ په واسطه یې وپوښوئ. سلايډ د مایکروسکوپ په تخت په لازم ځای کې کېږدئ. لومړی د کمې قوې او بیا یې د لوېې قوې په واسطه وګورئ. هغه شکل چې مو ولید په خپلو کتابچو کې یې رسم کړئ.

فنجي (Fungi)



(۲-۱۰) انځور: يو ډول مرخيږي

په (۹-۲) شکل کې څه شی وینی؟

دغه موجودات په کوم وخت کې پیداکیری؟

کیدای شي فکروکړئ چې ټول فنجي د ځینو مرخيږو په شان د خوړلو وړ دي، خو ټول فنجي نه خوړل کیری. مثلاً د ډوډۍ چنپاسې (پوپنک) یو ډول فنجي دي چې د خوړلو وړ نه دي. ځینې مرخيږي هم زهري وي او خوړل یې ان د مړینې سبب کېږي.

فنجي څه شی دي؟

فنجي نبات ډوله موجودات دي چې کلوروفیل نه لري. فنجي یو حجروي یا څو حجروي وي. بیولوژي پوهانو پخوا فنجي او نباتات په یو عالم کې ځای کړي وو، ځکه چې فنجي د نباتاتو په شان حجروي دیوال لري. څرنگه چې فنجي ځانگړي خواص لري، نو له دې کبله په یو جلا عالم کې ځای ورکړ شوی دی. سره له دې چې فنجي په ټولو ځایونو کې پیداکیری، خو په نمجنو، تیارو او تودو سیمو کې ډیر پیداکیری.



(۱۱-۲) شکل: مرخيږی چې هایفای لیډل کېږي.

د فنجي ډولونه:

۱- خمیرمایه (Yeast): خمیرمایه یو حجروي فنجي دي. په مختلفو بڼو، لکه: بیضوي، دایروي، استوانه یي، او کالوني (ډله ییز) ډول پیداکیری.

۲- د نباتاتو پرازیت فنجي: یو حجروي فنجي دي. او د ځینو نباتاتو، لکه: پټاپو، غنمو، انگورو او گلاب د پاسه ژوند کوي.

۳- مرخيږي (Mushrooms): دا ډول فنجي ډیر زیات

پیداکیری، د هغو لرگیو د پاسه چې د خرابیدو په حال کې وي، یا هغه ځمکه چې شنه وي او یا په هغو ځایونو کې چې عضوي مواد زیات ولري، په تېره بیا په باراني موسم کې، ډیر لیدل کېږي. (۱۱-۲)

د فنجي تغذیه: فنجي خپله خواړه نشي جوړولای. ځنې یې سپروفایټ (saprophyte) دي

چې له مړو او تخریب شوو جسمونو څخه تغذیه کوي. ځینې یې پرازیت دي. له خمیر مایې پرته نور د فنجي جسم د هایفا (Hypha) په نامه له نریو تارونو څخه جوړ شوی دی. کله چې هایفا وده وکړي، منتعب کیږي. تاوه شوې کتله (جال ته ورته شبکه) جوړوي چې د مایسلیم (Mycellum) په نامه یادېږي.

په چاپیریال کې د فنجي نقش: ځینې فنجي مړه جسدونه تجزیه کوي او د عناصرو په دوران کې مهم رول لري. یو شمېر فنجي غذایی مواد فاسدوي. ځینې فنجي د پوستکي د ناروغیو سبب کیږي او له ځینو څخه د پنسلینو په څېر د انټی بیوتیک په جوړولو کې استفاده کیږي.



فعالیت:

زده کوونکي دې په دوو ډلو وویشل شي.
لومړۍ ډله: د فنجي گڼې او دویمه ډله دې د فنجي زیانونه لست کړي. وروسته دې هره ډله خپل لستونه یو له بل سره پرتله کړي او په خپلو کې بحث وکړي.

ډبر گلی (گلښنگ Lichens):

گلښنگ خاص ژوندي موجودات دي چې د فنجي اوشنه الجي د گډ ژوند (symbiosis) حاصل دی. په دې ډول ژوند کې الجي د فنجي لپاره غذایی مواد (کاربوهایدریت) جوړوي او فنجي منرالونه او اوبه د الجي لپاره برابروي چې الجي له هغې څخه د خپل ځان او فنجي لپاره د غذایی موادو په جوړولو کې استفاده وکړي. گلښنگ د چاپیریال د تغیراتو په مقابل کې ډیر حساس دی. مثلاً که چېرې هوا ډیره ککړه شي الجي له منځه ځي. کله چې الجي ژوند له لاسه ورکړي فنجي هم له منځه ځي. گلښنگ د کیمیاوي موادو په مقابل کې هم ډیر حساس دی.



(۱۲-۲) انځور: گلښنگ



فکر وکړئ:

گلښنگ له کومو برخو څخه جوړ شوی دی.



د دویم څپرکي لنډيز

- ◀ وروسونه کوچنی جسمونه دي چې له ژوندۍ حجرې څخه بهر غیر فعال وي، خو د کوربه (میزبان) د حجرې په دننه کې فعالیږي. د کوربه په حجره کې سریره په ډیرښت (تکثر) د نارغیو لامل کیږي.
- ◀ بکترياوې ډېر کوچني ژوندي موجودات دي. حقيقي هسته نه لري، یعنی پروکاریوت دي. په دوو عالمونو ویشل شوي دي چې یوې ارکټ بکتريا او بل یې یوبکتريا دي.
- ◀ پروتستا هغه ژوندي موجودات دي چې حقيقي هسته لري، یعنی یوکاریوت دي. په عمومي ډول حیواني او نباتي ځانگړتیاوې لري.
- ◀ الجي د پروتستا له ډلې څخه دی. مختلف ډولونه لري. الجي کلوروفیل لري. ځینې یې یوحجروي او ځینې یې خو حجروي دي.
- ◀ فنجي هغه ژوندي موجودات دي چې کلوروفیل نه لري، هیتروتروف دي. خپله خواړه په خپله نشي جوړولای. د اړتیا وړ خواړه له عضوي ورستو (خوسا) موادو څخه اخلي.

د دویم څپر کی پوښتنې

تشریحی پوښتنې

۱. د ښې او جوړښت له مخې څلور نوعې ویرسونه او په هغوی پورې اړوندې ناروغۍ بیان کړئ.

۲. د پروتستا درې مهمې ځانګړتیاوې څرګندې کړئ.

۳. د استوګنې په چاپیریال کې فنجي څه رول لري؟

د هرې پوښتنې لپاره مناسب ځواب غوره کړئ.

۴. ویرسونه کوچني جسمونه دي چې له ژوندۍ حجرې څخه بهر..... دي.

الف: فعال ب: غیرفعال ج: دواړه د: هیڅ یو

۵. بکتریا..... موجودات دي.

الف: یوکاریوت ب: پروکاریوت ج: نباتات د: حیوانات

۶. الجي له..... ډلې څخه دي.

الف: نباتات ب: حیوانات ج: پروتستا د: هیڅ یو

سمې او ناسمې پوښتنې: لاندې جملې په خپلو کتابچو کې ولیکئ. د سمې جملې په

مقابل کې (ص) او د ناسمې جملې په مقابل کې د (غ) توری ولیکئ.

۷. فنجي د نباتاتو له ډلې څخه دي چې خپله خواړه د ضیایي ترکیب په واسطه جوړوي.

۸. گلکسنگ د فنجي او الجي ګډ ژوند څخه منځ ته راځي.

۹. یوګلینا د پروتستا له ډلې څخه ده چې کلوررپلاست لري.

د نباتاتو ډلبندي (طبقه بندي)

آيا نباتات ژوندي موجودات دي؟ نباتات د انسان له ژوند سره څه اړيکې ژوند له نباتاتو پرته ممکن نه دی، ځکه زموږ ډېر خواړه له نباتاتو او يا له هغو حيواناتو څخه جوړ شوي دي چې له نباتاتو څخه تغذيه کوي. همدارنگه نباتات د کاربن دای اکساید د اخیستلو او د اکسیجن د آزادولو له پلوه چې یوه حیاتي ماده ده او د ضیایي ترکیب په بهیر کې ازادېږي، اهمیت لري. یا په بل عبارت نباتات د اکسیجن د چمتو کولو مسؤلیت په غاړه لري چې د زیاتره ژونديو موجوداتو د تنفس لپاره ضروري دي. آیا ټول نباتات یوشان دي، ربښې، ډنډر او پانې لري؟ آیا ټول نباتات گل لرونکي دي؟ آیا ټول نباتات انتقالی انساج لري؟

ددې خپرکي په مطالعې سره به داسې پوښتنو ته ځواب ورکړي او د نباتاتو په ځانگړتیاوو یعنی ضیایي ترکیب، د حجري دیوال او کوټیکل سره به اشناسي او پوه به شي چې څنگه وعايي او غیر وعايي نباتات یو له بله سره توپیر لري. همدارنگه تخم لرونکي او بې تخمه نباتات او د هغوی اهمیت به وپېژني.

د نباتاتو ځانگړتیاوې:

نباتات ژوندي موجودات دي چې د ژوند ټول فعالیتونه، لکه: تغذیه، تنفس، ډیرښت، وده او نورو لرونکي دي. نباتات نسبت پروتستا او فنجیانوته پېچلي دي. ځکه چې نباتات څو حجروي موجودات دي. زیاتره یې ځانگړي غړي او نسجونه لري. نباتات کلوروفیل لري او خپل خواړه په خپله جوړوي، خو نشي کولای د حیواناتو په شان حرکت وکړي. همدارنگه نباتي حجرې د حیواني حجرو پر خلاف حجروي دیوال لري. سره له دې چې نباتات یو تر بله یوشان نه معلومېږي، خو څو گډې ځانگړتیاوې لري چې د کلوروفیل، حجروي دیوال او کوتیکل لرلو څخه عبارت دي.

ضیایي ترکیب (Photosynthesis): په اووم ټولگي کې مو ولوستل چې نباتات د ضیایي ترکیب په واسطه خپل غذايي توکي جوړوي. هغه خواړه چې د ضیایي ترکیب په عملیه کې جوړېږي د حیواناتو او نباتاتو د ژوند لپاره ضروري ده. د ضیایي ترکیب عملیه په کلوربلاست کې صورت نیسي. ځکه کلوروبلاست د کلوروفیل یا د شنه رنګ توکو (Pigment) په لرلو کولای شي چې د لمر د رڼا په موجودیت کې غذايي مواد جوړکړي. کلوروبلاستونه د کلوروفیل پر پیگمنت بر سیره نور پیگمنټونه هم لري چې په گلونو، میوو او په مني کې د ونو په پانوکې سور، نارنجي او ژېړ رنګونه تولیدوي. په ضیایي ترکیب کې نباتات د ساده غیر عضوي توکو (اومه مواد) یعنی له اوبو او کاربن دای اکساید څخه مغلقي عضوي مرکبات، لکه: گلوکوز (قند) جوړوي. د ضیایي ترکیب په بهیر کې له گلوکوز څخه د کیمیاوي تغیراتو وروسته نشایسته او نور مغلقي مرکبات، لکه پروتین او شحم جوړېږي. دغه توکي د فلویم نسجونو له لارې د نبات ټولو حجرو ته ورل کېږي او د نبات په بیلابیلو برخو (غړو)، لکه: ریښې، ډنډر او پانې کې زېرمه کېږي.




فکر وکړئ:

د ځینو نباتاتو پانې سور رنګ لري. آیا په دې نباتاتو کې ضیایي ترکیب صورت نیسي؟

حجروي ديوال (Cell wall): ولې نبات نيغ جگيري؟

نباتات دحيواناتو په شان اسکلېټ نه لري. پر ځای يې نباتي حجري ديوال لري. د نباتاتو حجري د حجري په غشا سربېره د حجروي ديوال په واسطه احاطه شوي دي. حجروي ديوال حجرو ته معينه هندسي بڼه ورکوي. د حجري ديوال د الکترون مايکروسکوپ په واسطه د اويډلو تارونو د شبکې په بڼه ليدل کيږي. کيمياوي ترکيب يې سلولوز دی. سلولوز څو قيمته کاربوهايډريت (قند) دی چې له سايتوپلازم څخه څخول کيږي. د ځينو نباتي حجرو ديوال په لرگي بدليږي. شکل (۳-۱)



۳-۱ انځور د نباتي حجري ديوال



فکروکړئ:

د حجري ديوال په نباتاتو کې څه رول لري؟

کيوټيکل (Cuticle): د نباتي حجرو د حجروي ديوال بهر اړخ د کيوټيکل پوښ په واسطه پوښل شوی دی، چې نبات له وچېدو څخه ساتي. کيوټيکل موم (wax) ډوله ماده ده او په خاصه توگه د هغو نباتاتو د پاڼو د اپي ډرميس په مخ شتون لري چې په وچو منطقو کې شنه کيږي.

د نباتاتو ډلبندی (Plant classification)

تر اوسه د له مختلفو نباتاتو له زیاتي نوعې پیژندل شوي دي. که څه هم نباتات شریکې او اساسي ځانگړتیاوې لري، بیا هم په کې زیات توپیرونه لیدل کیږي. ډیر نباتات د رینسوله لارې اوبه او منرالونه جذبوي او د انتقالی نسجونو په واسطه یې پانې او ډنډرونو ته لیږدوي. خوځینې نباتات، لکه: خزې انتقالی نسجونه نه لري. حجروته یې اوبه د اسموسیس د عملیې په واسطه رسیږي. ساینس پوهانو د انتقالی نسجونو د لرلو او نه لرلو پر بنسټ نباتات په دوو ډلو (گروپونو) ویشلي دي.


- وعایي نباتات یا هغه نباتات چې انتقالی نسجونو لري.

- غیر وعایي نباتات هغه نباتات دي چې انتقالی نسجونه نه لري.

وعایي نباتات په دريو گروپونو یعنې بې تخمه نباتاتو، تخم لرونکو گل لرونکو نباتاتو او تخم لرونکو بې گله نباتاتو باندي ویشل شوي دي. تخم لرونکي گل لرونکي نباتات هم په دوو گروپونو ویشل شوي دي.

۱- یومشیمه نباتات (Monocotyledon)

۲- دوه مشیمه نباتات (Dicotyledon)



غیر وعایي نباتات (Non vascular plants)

هغه نباتات دي چې د اوبو او معدني موادو لپاره انتقالي نسجونه (زایلم او فلویم) نه لري. دا نباتات په نمجنو اوسیوري لرونکو ځایونو کې شنه کیږي. ددې نباتاتو ریښې، ډنډر او پانې حقيقي نه دي، ځکه انتقالي نسجونه نه لري. په ټولو غیر وعایي نباتاتو کې د ریزویډ (Rhizoid) په نوم ریښو ته ورته نرم مایکروسکوپي جوړښتونه شته چې دنده یې د اوبو او منرالونو جذبول دي. سربیره پردې اوبه او د خزو (غیر وعایي نباتات دي) د اړتیا وړ توکي کولای شي له هرې لوري ورننوزي. غیر وعایي نباتات د وعایي نسجونو د نه لرلو له کبله کوچنی جسامت لري اونه شي کولای ډیر لوړ شي. دا نباتات مذکر او مؤنث جنسي غړي لري د مذکر او مؤنث گامیتونو له یوځای کیدو څخه تخم تولیدیږي. د نباتاتو په دې گروپ کې خزې، لیور ورتس او هارن ورتس شامل دي.

خزې (Mosses):

خزې د شنه نبات د کوچنیو کتلو په بڼه د ویالو په غاړو، نمجنو ځایونو او گڼو ځنگلونو، د ونو په تنو د ډبرو او نمجنو خاورو د پاسه په بڼه ډول وده کوي. (۳-۳) شکل

خزې زوجي او غیر زوجي ډیرښت لري. غیر زوجي ډیرښت یې داسې دی چې کله له خاورې سره په تماس کې د خزو ډنډر ته ورته تارونه ټوټې ټوټې شي، هره ټوټه یې کولی شي نوې خزې منځ ته راوړي. د خزو په زوجي ډیرښت کې مؤنث او مذکر گامیتونه تشکیلیږي چې د مذکر او مؤنث گامیتونو له یوځای کیدو څخه نوې خزې منځ ته راځي.

ليور ورتس (Liver worts):

د غيروعايي نباتاتو يوه بله نوعه ده چې ځيگرته ډير ورته والی لري.



ليور ورتس



(۳-۳) انځور د غيروعايي نباتاتو ډولونه

د خزوا همیت: سره له دې چې خزې ډيرې کوچنۍ دي، خو په طبيعت کې ډير اهميت لري، ځکه خزې

زیا تره په هغو ځايونوکې وده کولای شي چې نور نباتات وده نشي کولای.

کله چې خزې مړې کيږي پاتې شونې يې په خاورو بدلېږي. په دغسې خاوروکې نباتات کولی شي په ښه ډول

وده وکړي. له بلې خوا څرنګه چې خزې په خپلو کې نژدې اونښتې راشنې کيږي، کولای شي چې د خاورو په

ساتنه کې مرسته وکړي، ترڅو د باد او اوبو د جريان له امله خاوره نورو ځايونوته انتقال نه شي.



خزې له کوم پلوه له عالي نباتاتو سره ورته والی لري؟

وعايي نباتات (Vascular plants)

پوهيږو چې انسانان د بدن په داخل کې د توکو د انتقال لپاره ځانگړي نسجونه او رگونه لري. په همدې ترتيب وعايي نباتات هم د توکو د انتقال لپاره په خپل بدن کې نسجونه لري. نوموړي نباتات په دوو ډلو ويشل شوي دي. بې تخمه وعايي نباتات او تخم لرونکي وعايي نباتات.

بي تخمه وعايي نباتات: دا ډله نباتات وعايي نسجونه لري خو دانه (تخم) نه توليدوي. د دې نباتاتو زياتره نوعې د ځمکې په مخ وجود نه لري او له منځه تللي دي. ځينې يې د لويو ونو په بڼه (۳۰ m په اوږدوالي) د ځمکې په مخ لوی ځنگلونه جوړکړي وو، خو نن يې ډيرې نوعې له منځه تللي دي. ډير لږ شمېر يې د ځمکې په مخ شتون لري د ډبرو سکرو زياته برخه د دې نباتاتو له پاتې شونو څخه ده. بې تخمه وعايي نباتات د ريسو، ډنډرو او پاڼو لرونکي دي او عموماً په نمجنو ځايونو، د ويالو په غاړو، چينو، څړويو او نمناکه ځمکو کې شنه کيږي. سرخسونه Ferns، اس لکی Horse tail او کلب موسيس Club mossis په دې ډله نباتاتو کې شامل دي.

سرخسونه: سرخسونه بې تخمه وعايي نباتات دي چې په نمجنو ځايونو کې شنه کيږي. سرخسونه ځانگړې پاڼې او اوږد ډنډر (دمبرگ) لري چې معمولاً له لاندیني ډنډرې يا ريزوم Rhizome څخه منشاء اخلي. د ځمکې لاندې ډنډرې په مخ فلس ډوله قهوه يي رنگه پاڼې او د تيروکلونو د پاڼو د پاتې شونو اثر ليدل کيږي. د ډنډر په وروستني برخه کې تېغه وجود لري چې په مختلفو فصلونو کې تر ځمکې لاندې نوې پاڼې منځ ته راوړي او پخواني پاڼې له منځه ځي.

د سرخسونو ډیربنت: سرخسونه زوجي او غیر زوجي ډیربنت لري. په زوجي ډیربنت کې د مذکر او مؤنث گامیتونو له القاح څخه د زایگوت *zygote* حجره منځ ته راځي.



۴-۳ انځور د سرخسونو نوعې



په غیر زوجي ډیربنت کې د سرخسونو د پانډو په مخ تېغې جوړېږي. کله چې دغه تېغې د ځمکې په مخ ولوېږي د هغوی له ودې څخه نور سرخسونه منځ ته راځي. همدارنگه که د سرخسونو ریزوم ټوټې شي هره ټوټه یې کولای شي یو نوی سرخس منځ ته راوړي.



۵-۳ انځور د سرخس ډیربنت

فکر وکړئ:



سرخسونه له خزو سره څه توپیر لري؟ سرخسونه د کومو ځانگړتیاوو له مخې په وعایي نباتاتو پورې اړه لري؟

زري (تخم) لرونکي نباتات

زیاتره نباتات چې تاسې یې پیژنئ، دانه تولیدوي. دانه یا تخم د دوی د ډیرښت وسیله ده. تخم لرونکي نباتات حقیقي ریښې، ډنډر او پانې لري. دا نباتات د دانې یا تخم د تولید له کبله د تخم لرونکو نباتاتو په نامه یادېږي. دانه په حقیقت کې پخه شوې تخمه (ovule) ده. د تخم لرونکو نباتاتو جنین (Embryo) دانې د پوښ په دننه کې ساتلې او د استراحت په حال کې وي او د دانې له داخلي توکو څخه د خواړو په حیث استفاده کوي. تخم یا دانه کولای شي د موسمي سختو شرایطو په مقابل کې مقاومت وکړي او له کرلو څخه مخکې تر ډیرو کلونو پورې ژوندی پاتې وي. تخم لرونکي نباتات په دوو لویو ډلو ویشل شوي دي.

۱- د ښکاره تخم نباتات یا جمnosperm Gymno sperms

۲- د پټ تخم نباتات یا انجیوسپرم Angio sperms



فعالیت:

زده کونکي دې په دوو ډلو وویشل شي:

الف: د خپل چاپیریال تخم لرونکي نباتات دې لست کړي.

ب: د خپل چاپیریال بې تخمه نباتات دې لست کړي.

دواړه ډلې دې د اخیستل شوو لستونو په باره کې په خپلو کې بحث وکړي.

د ښکاره زري (ظاهر البذر) نباتات یا جمnosperm: جمnosperm له دوو یوناني کلمو څخه ترکیب شوی دی جمنو (Gymno) د ښکاره اوسپرم د دانې یا زري په معنا دی. هغه نباتات چې په دې ډله کې شامل دي، ښکاره او لوڅې دانې لري. دانې یې د میوې په واسطه نه وي پوښل شوې، بلکې دانې یې د غوزي یا (مخروط) د فلسونو د پاسه واقع وي. له دې کبله د ښکاره تخم (زرو) نباتاتو په نامه یادېږي. جمnosperm ستنوته ورته پانې لري او تل شنې وي. د شنو پاتې کیدو لامل یې په دې کې دی چې خپلې پانې یوځل ټولې له لاسه نه ورکوي، بلکې پانې یې د څو کلونو په موده کې ورو ورو غورځیږي. د دې نباتاتو ډیره لویه او مهمه ډله مخروطیان دي.

مخروطيان (Conifers): مخروطيان تقريباً د ځمکې په ټولو برخو کې شته، خو په يخو او معتدلو سيمو کې ډير پيدا کيږي. په مخروطيانو کې مذکر او مؤنث جنسي غړي د غوزې په ډول د يوې ونې د پاسه منځ ته راځي. ټول مخروطيان ستنو يا فلس ته د ورته پاڼو لرونکي دي او په ډبل کوټيکل پوښل شوي وي. د کاج، جلغوزې، نښتر، سروې او صنوبر نوعې د مخروطيانو بېلگې دي چې زمور د هېواد په ختيځو او جنوبي سيمو کې زيات دي. له هغوی څخه د کورونو په جوړولو او نورو لرگينه صنايعو او د سونگ د توکو په توگه استفاده کيږي. د دې لپاره چې د مخروطيانو له ځانگړتياوو سره پوره آشنايي پيدا کړئ، کاج د هغوی د نماينده په ډول تر څيرنې لاندې نيسو.

کاج: د کاج ونه استوانه يي ډنډرې او ستنو ته ورته پاڼې لري. څرنکه چې د کاج پاڼې د پوښ په واسطه پوښ شوي دي، نو له دې کبله په آساني سره خپلې اوبه له لاسه نه ورکوي او د وچوالي په مقابل کې مقاومت لري.



۶-۳ انځور: کاج



(۷-۳) انځور په کاج کې مؤنث مخروط

د کاج جنسي ډیرښت: په کاج کې جنسي غړي مذکر او مؤنث مخروطونه دي چې دواړه په يوه ونه کې د مختلفو ډنډرو په مخ منځ ته راځي. مذکر مخروط کوچنی وي او ژرر رنگ لري چې د ځوانې ډنډرې په څوکه کې موجود وي. هر مذکر مخروط زرگونه دانې گردې تولیدوي. د گردې هره دانه کوچنی او میکروسکوپي وي چې په هغې کې مذکر گامیت منځ ته راځي. مؤنث مخروطونه په ځانگړي يا گروپي ډول د ځينو ځوانو ډنډرو

په څوکه کې ځای لري. (۷-۳ شکل) په مؤنث مخروط کې د تخمې (ovule) په نوم کوچنی برخه منځ ته راځي. د هرې تخمې په دننه کې د تخمې حجرې (Egg cell) په نوم مؤنث گامیت تولیدیږي. له مذکر مخروط څخه د گردې دانې په پسرلي کې خپرېږي. د گردې ځینې دانې د مؤنث مخروط په منځ غورځیږي چې د تخمې د سوري له لارې داخلېږي. د تخمې په دننه کې مذکر گامیت او مؤنث گامیت سره یوځای کیږي. له القاح څخه وروسته زایگوت جوړېږي. د زایگوت له ودې څخه جنین منځ ته راځي او د جنین او تخمې له ودې څخه دانه (تخم) منځ ته راځي. کله چې دانه په خاورو کې وغورځیږي د هغې په داخل کې جنین وده کوي او نوی نبات منځ ته راوړي.



فعالیت:

د اړتیا وړ توکي: د جلغوزي، سبر یا ناجو ځوان ډنډر.
کوډلاره: د یو ډول مخروطیانو یوه ځوان ډنډر له ځان سره ټولگي ته راوړئ. د ساقې پانې او غوزې فلسونه، شکل او جوړښت یې په غورسره وگورئ او ځانگړتیاوې یې په ټولگي کې بیان کړئ.

پټ زري نباتات (مخفي البذر) یا (Angio sperm)

انجیو سپرم له دوو یوناني کلمو څخه ترکیب شوی دی. انجیو د پټ او سپرم د تخم یا دانې په معنا دي. هغه نباتات چې تاسو یې هره ورځ په خپل چاپیریال کې گورئ، زیاتره یې د پټ زریو نباتاتو په ډلې پورې اړه لري. پټ زري نباتات د دانه لرونکو نباتاتو په ډلې کې دي چې د هغوی دانه د میوې په واسطه پوښ او

احاطه شوي وي. له دې کبله د پټ زړي په نامه ياديږي. څرنگه چې دا نباتات گل توليدوي د گل لرونکو نباتاتو په نامه هم ياديږي. لاندې ځانگړتياوې دا نباتات له نورو نباتي گروپونو څخه جلا کوي.

- دانه يې د ميوې په دننه کې وي. ميوه د دانو په خپریدا کې مرسته کوي.
- په دې نباتاتو کې د غړو ځانگړتياوې، شکل، د عمر اوږدوالی، اندازه او د اوسيدلو چاپيريال مختلف دي.

د پټ زرو نباتاتو ډلبندي: پټ زړي نباتات په دوه عمده ډلو ويشل شوي دي.

۱- يو پله يي (يومشيمه) نباتات Monocotyledon

۲- دوه پله يي (دوه مشيمه) نباتات Dicotyledon

يو مشيمه نباتات: دا نباتات لاندې ځانگړتياوې لري.

- تخم يا زړی يې يو پله (يومشيمه) وي.
- خپرې ريښې لري.
- بې دندانو نرۍ پانې لري. زياتره يې د پانې لکۍ (دمبرگ) نه لري. پر ځای يې د پانې لکۍ د پانې وروستی برخې د ډنډرې شا او خوا د غلاف يا پوښ په بڼه احاطه کې ده.
- د پانې رگونه يې موازي دي.
- انتقالي انساج د دې نباتاتو په ډنډرو کې خپاره وي.
- د تيغ وهلو په وخت کې يوه پانه (تيغه) توليدوي.
- د گل د ټوټو شمېر (د تذکیراله، تانيث اله، کاسبرگ، گل پانې) يې زياتره درې شميره يا دريو مضرب لکه (۳-۶-۹) او نور وي. ديو مشيمه نباتاتو بيلگې چې د تغذيې له کبله ډير مهم دي، عبارت له غنمو، وريجو، جوارو، اوريشو، گندنې، پيازو او نورو څخه دي. ځينې يو مشيمه نباتات، لکه: زنبق، لاله، سنبل او نور زینتي نباتات دي، باهس، نی او گني هم ديو مشيمه نباتاتو له جملې څخه دي.













فعالیت:

یو بشپړ یو مشیمه نبات، لکه: (غنم، جوار، وریجې) یا بل کوم یو مشیمه نبات چې ستاسو په چاپیریال کې پیدا کیږي، ټولگي ته راوړئ. ټولې ځانگړتیاوې یې لکه (رېښه، ډنډر، پاڼه، د پانې رگونه د گل برخې) وگورئ په خپلو کتابچو کې یې رسم کړئ او خپلو ټولگي والو سره پرې بحث وکړئ.

دوه پله یي (دوه مشیمه) نباتات: دوه مشیمه نباتات لاندې گډې ځانگړتیاوې لري.

- دوه پله یي تخم (زړی) لري.
- زیاتره یې مستقیمې رېښې لري.
- پانې یې مختلف ډولونه لري .
- د پانې رگونه یې خپاره (منشعب) وي.
- انتقالي نسجونه یې په ډنډر کې په دایروي بڼه ځای لري.
- د تیغ وهلو په وخت کې دوه پانې تولیدوي.
- د گل د برخو (تذکیر اله، تانیث اله، کاسبرگ، گل پانې) شمېر یې دوه یا پنځه یا د دې شمېرو مضرب وي، لکه (۲، ۴، ۶، ۸) یا (۵، ۱۰، ۱۵) او نور. دوه مشیمه نسبت یو مشیمه ته زیاتې نوعې لري. په دوه مشیمه یي نباتاتو کې د مختلفو نباتاتو نوعې شاملې دي، لکه: وابښه، بوتې، ونې او نور بیلگې یې عبارت دي له منې، بادام، لوبیا، نخود، مشنگ، توت او نورو څخه.


نیات	تخم	ریشه	ساقه	پانه	گل
یو مشیمه	 <p>تخم یی یوه پله (مشیمه) لري.</p>	 <p>زایلم او فلویم یی دایروي وي.</p>	 <p>وعایي انساج یی په پانه کې خپاره وي.</p>	 <p>د پانې رگونه یی موازي وي.</p>	 <p>د گل برخې ۳ عدد یا د ۳ مضرب وي.</p>
دوه مشیمه	 <p>تخم یی دوه پلي (مشیمي) لري.</p>	 <p>فلویم یی د زایلم په خنډو کې موقعیت لري</p>	 <p>وعایي انساج یی په یوه حلقه کې وي</p>	 <p>له اصلي رگ څخه یی فرعي رگونه جلا کېږي.</p>	 <p>د گل برخې یی څلور عاده یا پنځه عاده وي یا مضرب د هغوی وي.</p>

(۳-۸) انځور د یو مشیمه او دوه مشیمه نباتاتو د پرتله کولو جدول.



فعالیت:

په لاندې شکل کې د «الف» نبات او د «ب» نبات په پټ زړو نباتاتو پورې اړه لري. کوم یو نبات یې یو مشیمه دی او کوم یو یې دوه مشیمه؟ شکلونه یې په خپلو کتابچو کې رسم کړئ او په خالي ځایونو کې یې نومونه ولیکئ.



(۹-۳) انځور د پټ تخم نباتات



فعالیت:

د ټولګي د زده کوونکو په شمېر د کاغذونو وړې ټوټې (کارتونه) دې جوړې شي. د کاغذ د هرې ټوټې (قطعي) د پاسه دې د یو مشیمه یا دوه مشیمه نبات نوم، لکه: غنم، لوییا، نخود، مشنگ، جوار، وریجې، توت، زرد الو او نور ولیکل شي او د میز د پاسه دې کیښودل شي. بیا دې هر زده کوونکی د کاغذ یوه قطعه واخلي او په خپل ځای دې کیښی. وروسته دې شاگردانو ته وویل شي، څوک چې فکر کوي د کاغذ په قطعه باندې یې د یو مشیمه نبات نوم لیکل شوی دی د ټولګي یو اړخ ته او څوک چې فکر کوي د هغه په کاغذ د دوه مشیمه نبات نوم لیکل شوی دی، د ټولګي بل اړخ ته ودرېږي. په پای کې دې هر زده کوونکی د ټولګي په مخ کې د خپل اړوند نبات د ځانګړتیاوو په باره کې توضیحات ورکړي.



فعالیت:

د یو مشیمه او دوه مشیمه نبات رسمول.
د اړتیا وړ توکي: پنسل، خط کش، کتابچې، رنگه پنسل.
کړنلاره: هر زده کوونکی دې په خپله خوښه یو بشپړ نبات (له ریښې څخه تر گل پورې) رسم کړي. بیا دې د هغې هره برخه رنگه کړي او نومونه دې ورته ولیکي. د کار په پای کې دې هر یو د خپل رسم په اړوند توضیحات ورکړي.

د زري لرونکو نباتاتو اهميت

تخم لرونکي نباتات د ځمکې په مخ ډير زيات دي او د خوړو د اغېزمنو توليدو ونکو په ډله کې راځي، انسانانو د پيوند د بېلابېلو لارو په کارولو د زراعتي افتونو او حشره وژونکو درملو استعمالول، د اوبو کولو ښو اصولو، د اصلاح شوو نباتاتو د رواجولو، د ځنگلونو د ساتنې، د کيمياوي سرو د استعمالولو او داسې نورو لارو چارو د نباتي محصولاتو کچه لوړه کړې ده چې په ورځني ژوند کې په مختلفو ډولونو ورڅخه گټه اخلي. د بېلگې په توگه له لرگيو څخه د سونگ د توکو په توگه د کور او دفتر د سامان الاتو د جوړولو، د کاغذ جوړولو، د مصنوعي وريښمو اومنسوجاتو په جوړولو کې استفاده کوي. همدارنگه نباتات د خوړو په برابرولو کې عمده رول لري. مثلاً نشايسته د انرژي ډيره ښه توليدوونکي خواړه دي او غنم، اوربشي، جوار او وربجې زموږ لپاره د نشايستي له ډيرو ښو تايمين کوونکو سرچينو څخه دي. يو شمېر نباتات د شحم مهمې زېرمې دي، لکه: شرشم، کونځلې، پندانه او نور. همدارنگه حيويات، لکه: لوبيا، نخود، مشنگ، نسک او باقلي د پروتين مهمې سرچينې دي. سربيره پردې نباتات ډول ډول ویتامينونه، منرالونه او مالگې لري. نباتات نه يوازې زموږ د غذا مستقيمه زېرمه جوړوي، بلکې په غيرمستقيم ډول د هغو ټولو خوړو زېرمه نباتات دي چې له حيواناتو څخه يې لاس ته راوړو له نباتاتو څخه راز صنعتي او د سينگار شيان او مختلف درمل هم په لاس راوړل کيږي. مثلاً پخوابې د ملاريا د درملنې لپاره د ولې (بيد) له پوټکې څخه استفاده کوله. د ولې پوټکي د کونين په نوم ماده لري، چې د ملاريا ميکروب له منځه وړي. څرنګه چې نباتات د انسانانو په ورځني ژوند کې ډير ارزښت او اهميت لري بايد په اصلاح، رواجولو او ساتنه کې يې پوره او جدي پاملرنه وکړو.



د دريم څپرکي لنډيز

- نباتات د انتقالی انساجو د ډولونو په بنسټ په دوو لویو ډلو ویشل شوي دي.
 - ◀ غیروعایي نباتات: هغه نباتات دي چې انتقالی نسجونه نه لري، لکه خزې.
 - ◀ وعایي نباتات هغه نباتات دي چې انتقالی نسجونه ولري.
 - ◀ وعایي نباتات د تخم له مخې په دوه ډوله دي، بې تخمه نباتات او تخم لرونکي نباتات .
 - ◀ سرخسونه د وعایي نباتاتو یو بیلگه ده.
- زړي (تخم) لرونکي نباتات په دوو ډلو یعنی پټ زړي لرونکي او ښکاره زړي لرونکي نباتاتو باندي ویشل شوي دي.
- ◀ کاج د ښکاره تخمونو د بې گلہ نباتاتو بیلگه دي.
 - ◀ پټ زړي گل لرونکي نباتات په دوو ډلو یومشیمه اودوه مشیمه نباتاتو ویشل شوي دي.
 - ◀ غنم او وریجې د یو مشیمه نباتاتو بیلگې دي.
 - ◀ لویا اونخود د دوه مشیمه نباتاتو بیلگې دي.

د دریم خپر کي پوښتني

تشریحي پوښتني

- هغه درې عمده ځانگړتیاوې چې نباتات له حیواناتو څخه جلا کوي، واضح کړئ.
 - د خزو ډیرښت په لنډ ډول تشریح کړئ.
 - د پټ تخم لرونکو نباتاتو څلور مهمې ځانگړتیاوې واضح کړي.
 - تخم لرونکي نباتات د انسانانو په ورځیني ژوند کې څه اهمیت لري؟ په لنډ ډول یې واضح کړئ.
- لاندې جملې په خپلو کتابچو کې ولیکئ: د سمې جملې په مقابل کې د (ص) توری او د ناسمې جملې په مقابل کې د (غ) توری ولیکئ.
- ۱- خزې هغه نباتات دي چې حقیقي رېښه، ساقه او پاڼه نه لري ()
 - ۲- سرخسونه غیر وعایي نباتات دي. ()
 - ۳- مخروطیان په وعایي نباتاتو پورې اړه لري. ()
 - ۴- په وعایي نباتاتو کې هغه جوړښتونه چې د رېښې د نډه اجراکوي، د ریزوئید په نوم یادېږي. ()

له سم ځواب څخه ډیره تاوه کړئ.

۵- یومشیمه نباتات د گروپ پورې اړه لري.

الف: گل لرونکي پټ تخم ب: ښکاره تخم ج: بې گل نباتات د: هیڅ یو

۶- وعایي نباتات هغه نباتات دي چې ولري.

الف: زایلیم ب: فلویم ج: الف او ب دواړه د: هیڅ یو

۷- سرخسونه د لاندې ډلو څخه په یوې ډلې پورې اړه لري.

الف: بې گل و عایي نباتات ب: غیر وعایي نباتات

ج: گل لرونکي نباتات د: هیڅ یو

د ژوو (حيواناتو) ډلبندي

د ځمکې پر مخ د ژوو له يو ميليون څخه زياتې نوعې پېژندل شوي دي. ځينې يې د سيندونو او سمندرونو په اوبوکې او ځينې يې په وچه کې ژوند کوي. آيا مور کولای شو دا ټول ويېژنو او د انسانانو پر ژوند يې اغېزې وڅېړو؟ پخوا مو اهلي او وحشي ژوي پېژندلي او د انسان لپاره مو د هغوی د گټو په باره کې زده کړه کړې ده. په دې څپرکي کې به د حيواناتو دوه اصلي ډلې، يعنې د شمزۍ لرونکو (فقاريه) او شمزۍ نه لرونکو (غير فقاريه) پر ځانگړتياوو، د هغوی پر توپيرونو او همدارنگه په ايکوسيستم او انسانانو ته د هغوی پر اهميت پوه شئ.



د ژوو ځانگړتياوې

حيوانات مغلقي او کثیرالحجروي ژوندي موجودات دي. حجري بې کلوروپلاست او د حجري ديوال نه لري. دزياترو بدن بې له حجرو او نسجونو څخه جوړ شوی دی. ځينې نور بې مختلف مغلقي نسجونه او غړي لري. زياتره ژوي کولای شي په خپل چاپيريال کې په آزاد ډول حرکت وکړي او د هڅوونکو لاملونو (منبهاتو) په وړاندې غبرگون وښيي. په عمومي ډول حيوانات په نهه فايلمونو ویشل شوي دي:

- ۱- د سفنجونو فايلم ۲- د کڅوړ بدنويا د سولینتریتا فايلم ۳- د پلنو چينجيانو فايلم ۴- د گردو چينجيانو فايلم ۵- د بند لرونکو چينجيانو فايلم ۶- د پاسسته بدنو (نرم تنانو) فايلم ۷- د مفصلیه فايلم ۸- د اغزي پوټکو (ایکانودرماتا) فايلم ۹- د کورداتا فايلم

د پورتنیو فايلمونو له ډلې څخه لومړني اته فايلمونه يې شمزی نه لرونکي (غير فقاربه) حيوانات دي او نهم فايلم، کورداتا دی چې شمزی لرونکي ژوي په کې شامل دي او په را تلونکو درسونو کې به ولوستل شي.


د سفنجونو (سوري لرونکو) فايلم (Porifera) پوری فیرا

ډیر ساده (ابتدایي) ژوي دي چې بدن يې تقريباً له زياتو ورته حجرو څخه جوړ شوی دی. مشخص نسجونه او غړي نه لري. دا ژوي په اوبو کې په ساکن ډول ژوند کوي. د پور (pore) په نامه د زياتو سوريو له لارو بې غذا او اکسیجن له اوبو سره يو ځای حجرو ته داخلېږي. له هضم او جذب څخه وروسته اوبه او فاضله توکي د اسکولم په نامه د وتلو د لوی سوري له لاري بهر ته خارجېږي. دا ژوي د جنين په حالت کې د بنو(بانه) په واسطه حرکت کوي، خو د بلوغ په وخت کې د پرخو (صخره) پر مخ او د سمندر په بيخ کې پراته وي. زيات سفنجونه په ډله یيزه توگه په خپلو کې يو پر بل پورې نښتي ژوند کوي. غټوالی يې له څو ملي مترو څخه تر څو مترو پورې رسېږي.

سفنج د زوجي او غير زوجي همدارنگه (دوباره ترمیم) په ډول تکثر کوي زرگونه نوعې سفنجونه چې په خوړو اوبو او سمندرونو کې ژوند کوي، پېژندل شوي دي. سفنجونه په مختلفو رنگونو لیدل کېږي، خو کله چې له اوبو څخه بهر راويستل شي خپل رنگ له لاسه ورکوي. د سفنجونو اصلي خواړه په اوبو کې تجزيه شوي عضوي توکي، بکتريا او د پروتستا ځينې نوعې جوړوي. د ځينو حيواناتو، لکه: د چنگاښ، چينجيانو او کبانو نوعې د سفنجونو د لویو ټوپو په منځ کې ژوند کوي يو نوع يې د ليکو سلينا (Leacocelina) په نوم يادېږي.

کخور بدني يا د سولنټريټا فايلم Coelenterate:

ددې ډلې ټول حيوانات په اوبو کې ژوند کوي. بدن يې کخورې ته ورته دی او په هضمي خاليگاه کې د توکو د داخليدو او خارجيدو لپاره يو سوری لري. ځينې يې، لکه هايډرانتروکې ته ورته برخه کې چيچونکې حجري لري چې د خپل بڼکار په بدن کې يې ننه باسي، زهري ماده ور خڅوي او بې حسه کوي بې او د خولې د سوري ترڅنگ بڼکرونو په واسطه يې هضمي خاليگاه ته ننباسي. هايډرا، مرجانونه، سمندري شقايق، جلي فيش (jelly fish) ددې حيواناتو له ډلې څخه دي. مرجاني غونډۍ چې د تود سمندر په غاړو کې ليدل کېږي، د مرجانونو د اهکي سکليټونو له يو ځای کېدو څخه منځ ته راغلي دي. ددې غونډيو ترڅنگ، الجي، چنگاښ، صدفونه او کبان ژوند کوي چې خاص ايکوسيستم يې رامنځته کړی دی. انسانان هم ددې حيواناتو له ځينو نوعو څخه د غذايي زېرمې په توگه استفاده کوي. ځينې مرجانونه قيمتي دي او په گانډو (زيوارت) کې ور څخه کار اخيستل کېږي. د مرجانونو ځينې ډبرې د ودانيو د توکو په توگه په کارېږي. د زياترو سولنټريټا زهر د انسانانو لپاره بې زيانه دي، خو د جيلې فيش د نوعو زهر دردوونکي او ځينې وخت خطرناک وي.



(۱-۴) انځور د سفتجونو نوعې



سمندري شقایق



جلي فيش



هايدرا



مرجان



(۴-۲) انځور د کڅوړ بدنو نوعې

د پلنو چينجيانو فايلم (Platyhelminthes): کيدای شي د دې حيواناتو پلن بدن پوست او پانې ته ورته يا اورپود او فيتې ته ورته او زياتې ټوټې ولري.


ځينې يې، لکه پلاناريا (Planaria) بنسکار کونکي دي چې له کوچينو حشراتو څخه خپل خواړه چمتو کوي او په آزاد ډول ژوند کوي.



(۴-۳) انځور د پلنو چينجيانو يوه نوعه

د پسه د ځيگر چينجي (Fasciola hepatica): د دې چينجيانو هگي له غايطه موادو سره يو ځای د ناروغ حيوان له بدن څخه وځي. هگي په لاروا بدليږي او ځان منځني کوربه (حلزون) ته رسوي. د يو لړ پړاوونو له وهلو وروسته لاروا له حلزون څخه خارجيږي. حيوان هغه د اوبو او وښو د خوړلو له لاري اخلي او د ځيگر په ناروغۍ اخته کيږي.

د غوائی کدودانې چينجي (Taenia saginata): دا چينجي پلن او فيتې ته ورته بدن لري. بدن يې له کرپو (ټوپو) څخه جوړ دی. خپله د بلوغ دوره د انسان په هضمي کانال کې او د نوې زېربدنې پړاو د غوايې په غړو کې تيروي. بالغ چينجي تر لسو مترو پورې اوږدوالی لري. د دې چينجي سر څلور چوشکونه او چنگک لري چې د هغو په مرسته ځان د کوربه د کولمو په ديوال پورې نښلوي. د بندونو په هره ټوټه کې يې زيات شمير هگي توليديږي. د بدن وروستنی ټوټه يې ورو ورو له نورو ټوپو څخه جلا او د شخص له غايطه موادو سره يو ځای خارج او له ککړو وښو سره يو ځای د غويي بدن ته داخلېږي. هگي د غويي په گيډه کې چوي. لاروا (نوي زېربول شوي) د کولمو له ديوال څخه د وينې جريان ته داخلېږي او د غويي په عضلاتو کې د سيست په ډول ځاي نيسي، يعني کلک ساتونکی پوښ له ځانه چاپيروي. که چيرې انسان د دې غويي نيمه پخه شوې غوښه وخوري په گيډه کې يې له سيست څخه ځوان پرازيتونه راوځي او خپل ځان د چوشکونو په واسطه د کولمو په ديوال پورې نښلوي.



(۵-۴) انځور د کدو دانې د چينجي د ژوند دوران

بښايي د کدودانې په چينجي اخته ناروغ د گيلېږ خور، سرخرخي او کانگې ولري او عصباني اوسي. ځينې وختونه چينجيان په خپلو کې تاوراناوېرې او په کولمو کې د خوړو لاره بندوي او زياته ناراحتي منځ ته راوړي. د کدودانې د چينجي بله نوعه د خوگانو چينجي تينا سولم (Taeniasolium) ده. د خوگانو د کدو دانې د چينجي د غويي د کدو دانې د چينجي د ژوند دوران ته ورته دی. د سپي د کدودانې چينجي ترپولو خطرناک پرازيت دی. پر ککر سپي د لاس وهلو او د هغې د خولې د اوبو او همدارنگه د لاس او مخ د خټلو له لارې انسان ته انتقالېږي. دا چينجي د اخته شخص په ځيگر، سږو او ان زړه او مغزو کې سيست توليدوي.

نوموړی سيست له زرگونو نوي زېږېدلو بچيانو (لاروا) او مایع څخه ډک وي چې يوازې د جراحي د عمل په واسطه له بدن څخه وځي.

د گردو چينجيانو فایلم (Nematoda): د دې چينجيانو بدن نری، استوانه يې او بې بنده دي، چې د يو ډول پروټيني نسبتاً کلک پوښ په واسطه پوښل شوي وي. ځينې يې د انسانانو، نورو حيواناتو او نباتاتو پرازيتونه دي. په نباتاتو کې د هغوی شيره خوري چې د کرنيزو محصولاتو د منځه وړلو لامل کېږي. ځينې يې له بکټريا او فنجي څخه تغذيه کوي او ان امکان لري کوچني کرپز (حلقوي) او گرد چينجيان وخورې مثالونه يې اسکاريس چينجي او د کڅ چينجي دي.

د اسکاريس چينجي (Ascaris): د اسکاريس د بدن دواړه سرونه نري او رنگ يې ژېر سپين ته ورته دی. د بڅينه بدن يې له نارينه څخه اوږد دی. بڅينه جنس يې په هره ورځ کې ۲۰۰۰۰۰ هگي اچوي چې له غايطه موادو سره يوځای د انسان له بدن څخه خارجېږي. د لمر رڼا او د لوړې تودوخې مستقيمه اغيزه يې هگي وژني. له دې پرته هگي کلونه کلونه ژوندی پاتې کېږي. هگي هغه وخت فعالېږي چې ناپاکه اوبه يا ناپريمخل شوي سابه او د چينجيو په هگيو ککر شيان د انسان د هاضمې سيستم ته داخل شي. په کولمو کې له هگيو څخه بچيان (لاروا) راوځي. بچيان له کولمو څخه د وينې يا لمف (د نسجونو د منځ مایع) جريان ته داخلېږي. په دې توگه زړه ته او بيا سږو ته ځي. نوي بچيان د تنفسي نلولو له لارې حنجرې او خولې ته لار پيدا کوي. ځينې وخت بښايي د توخي په واسطه يو شمېر نوي بچيان د خولې له لارې خارج شي. بچيان له حنجرې څخه مری، معدې او کولمو ته رسېږي. نوموړی چينجي د کولمو

داخلي خواړه خوري. دا چينجيان هضمي ناراحتي او حساسيت پيدا كوي. كه چيرې شمير يې زيات وي، كولمې بندوي، د كولمو ديوال سوري كوي او ميكروبي حالت منځته راوړي. شكل (۶-۴) اسكاريس چينجي.



(۶-۴) انځور: اسكاريس

د كخ چينجي (Oxyuris): بالغ چينجيان د لويو كولمو په ورسټنۍ برخه كې ژوند كوي. بنځينه جنس د هگيو اچولو لپاره ځان مقعد ته رسوي او حركت يې د مقعد د خارښت لامل كيږي. د مقعد د گرولو په واسطه لاسونه د كخ په هگيو ككړيږي. د ككړو لاسونو په واسطه خولې ته او بيا له هغه ځايه معدې او كولمو ته ځي او هلته بلوغ ته رسيږي. نښې يې بې اشتهايي، د وينې كموالی او د مقعد خارښت دی.



فكر وكړئ: د پرازيتي چينجيو په واسطه د ناروغيو د مبتلا كېدو د مخنيوی لپاره د كومو لارو چارو وړانديز كړئ




فعاليت:

دا جدول په خپلو کتابچو کې جوړ کړئ او تش ځایونه يې د درسي کتاب په مرسته ډک کړئ:

د پرازيت د چينجي نوعه	د گروپ(فيلم) نوم يې	د انسان بدن ته د داخليدو لاره	د اوسيدو ځای	زيانونه او د اخته كېدو نښې يې

د کړۍ (بندلرونکو) چينجيانو فايلم (Annelida): د دې

چينجيانو بدن له نښتو کړيو څخه جوړ شوی دی. د دې حيواناتو زيات شمير په سمندرونو کې ژوند کوي. د ځمکې چينجي، ژورې او نور د بند لرونکو چينجيانو نوعې دي. ځمکني چينجي په نمجنو خاورو کې او ژورې (جوک) په خوړو او بو کې ژوند کوي. له ژورو څخه پرته د نورو ټولو پر بدن حرکتی وېښتان موجود وي. ځمکني چينجي په نمجنو ځمکو کې نري سوري باسي او هلته ژوند کوي، خو د شپې له خوا د خوړو د پيدا کولو لپاره د ځمکې سرته راوځي. د ځمکې چينجي د بدن د غړو د ټينگولو (انقباض) او راکښلو له لارې حرکت کوي. نوموړي چينجي د خپل نمجن پوټکي په واسطه تنفس کوي. همدارنگه خوسا شوې پاڼې او خاورې يو ځای خوري. له خوړو وروسته د خاورو ذرې له خولې څخه وياسي او په دې ډول کرنيزه خاوره لاندې باندې کوي چې د کرلو لپاره گټوره کيږي. ژورې د نسجونو د ميعاتو او د نورو حيواناتو له وينې څخه تغذيه کوي. دا حيوانات د بدن په مخکني برخه کې تيغ ته ورته غړي لري چې د هغې په واسطه د حيوان پوټکی سوري کوي او وينه يې ځښي. د ولاړو اوبو د څښلو په وخت کې دا خطر شته چې ژوره له اوبو سره کومې ته ننوځي، نو له دې کبله بايد پوره پام وشي. پخوا ژورې په صحي ډول روزل کيدلې. په طبابت کې د جراحي او ټپي شوو ځايو د وينې د جريان د ښه کيدو لپاره له ژورو څخه کار اخيستل. زياتره بند لرونکي چينجيان د سيندونو له حيواناتو څخه خپل خواړه چمتو کوي او په غذايي ځنځير کې برخه اخلي.



(۷-۴) انځور ژوره او ځمکني چينجي

فعاليت:



د باغچې، ښوونځي، د ځمکې يا له بل کوم ځای څخه يو يا څو ځمکني چينجيان راوښي او بدن يې پاک کړئ. بيا يې د بدن د ځانگړتياوو او د حرکت له څرنگوالي څخه يې رپوټ جوړ کړئ او په ټولگي کې يې ووايست. کوبښن وکړئ چې د کار په وخت کې چينجي ته زبان ونه رسيري او له فعاليت څخه يې وروسته بيرته روغ رمټ خوشي کړئ.

د پاسته بدنو فایلیم (Mullusca): حلزون (Snail)، اکتویس (Octopus) او صدف، د پاسته بدنو له نوعو څخه دي. د پستو بدنو په وجود کې درې ځانگړې برخې (سترگې، پښې او گیاهه) لیدل کېږي. د گیاهې برخه یې چې د بدن غړي په کې موجود دي، د نازکې پردې په وسیله پوښل شوې دي. پاسته بدني د عضلاتي پښو په وسیله حرکت کوي. دا حیوانات د اڅکي پوښ په واسطه احاطه شوي دي چې د نرم بدن ساتنه یې کوي. د دې حیواناتو تنفس د بدن د پوټکي، برانشونو یا سپرو له لارې سرته رسیږي. ځینې پاسته بدنه د خوړو په ډول مصرفیږي. ځینې حلزونونه د سبو او وښو پانې خوري. له دې کبله یو کرنیز افت دی. همدارنگه ځینې پاسته بدنه د ځینو پرازیتي ناروغیو، لکه: د ځیگر د چینجی د انتقال لامل کیږي. که چیرې شگې یا خارجي جسم د صدف بدن ته ورننوزي د هغې په دننه کې یو ځلیدونکی اڅکي پوښ جوړیږي او مرغلره ترې جوړیږي. ځینې هیوادونه د دې ډول صدف د روزنې له لارې مرغلرې تولیدوي.




فکر وکړی:

د حلزون د نوعو په واسطه د کومې ناروغۍ عامل د انسان بدن ته د ننوتلو امکان لري؟




(۸-۴) انځور د پاسته بدنو نوعې

د بند لرونکو پښو (مفصلیه حیواناتو) فایلیم (Arthropoda): د ځمکې د مخ ډیر زیات حیوانات په دې گروپ کې شامل دي، لکه: ملخ، پتنگ، غڼه، لرم، سپره، ورږه، چنگاښ، کنه او زربښې د مفصلیه حیواناتو په ډلې کې راځي. د مفصلیه حیواناتو په ډلې (فایلیم) کې، غڼې (عنکبوتیه) قشریه (زبرپوټکي) حشرات او د زربښو ټولگي حیوانات شامل دي. ملخ چې یوه حشره ده، بدن یې له دریو برخو یعنې سر، سینې او گیلې څخه جوړ شوی دی. پښې یې بند بند او د ځینو په سینې پورې دوه جوړې وزرونه نښتي وي. د ملخ په سر کې حسي ښکرونه او سترگې واقع دي. په ملخ او نورو مفصلیه حیواناتو کې خارجي سکلیټ زیاتره دکیتین chitin له مادې څخه جوړ شوی دی. د ملخ د سینې او گیلې په دواړو اړخونو کې تنفسي سوري شته. ملخ له نباتاتو څخه خواړه چمتو کوي چې د خپلو کلکو ژامو په وسیله یې ټوټې کوي. حشرات له هگي څخه د بلوغ تر مرحلې پورې مختلف بڼې نیسي، چې د شکل دغې تغیر ته استحالته یا میتامورفوسیس Metamorphosis وایي. استحالته په دوه ډوله ده. مکمله استحالته او نا مکمله استحالته. د مکملې استحالې مرحلې عبارت دي له: هگي (egg)، بطیظه (larva)، شفیره، (pupa) او بالغ (image) ځینې حشرات، لکه: د شاتو مچي او میریان مکمله استحالته لري، خو ملخان نا مکمله استحالته لري. په ملخانو کې د بطیظي او شفیرې مرحلې وجود نه




(۹-۶) انځور د ملخ جوړښت

لري. كله چې بچيان يې له هگي څخه راوځي، کټ مټ د بالغ ملخ په شان وي، خو وړوکې وي او وزرونه نه لري. د ملخ بچي د نيمف (Nymph) په نامه ياديږي. زياتره بند لرونکي (مفصليه) حيوانات د وچې او دريابونو په غذايي ځنځير کې برخه لري. دکبانو



او الوتونکو خواړه جوړوي چې کبان او ځينې الوتونکي د انسان خواړه چمتو کوي. همدارنگه ځينې له مفصليه حيواناتو څخه د گردې په خپرونه کې (گرده افشاني) ډيره بڼه ونايه لري. يو شمېر حشرات، لکه: ميربان هغه ژوندي موجودات خوري چې زراعتي آفتونه بلل کېږي. يو شمېر حيوانات زموږ لپاره زيانمن دي. د ملخانو ځينې نوعې د غنمو په کرونده بريد کوي او محصول يې له منځه وړي. هغوی زياتره د ميوو دانو او د نباتاتو د نورو غړو لپاره زيانمن دي. مچان او سورخولې (مادر کېک) د انسان د ناروغيو د عامل په توگه کار کوي. د انافيل ماشي انسان ته د ملاريا د ناروغۍ د انتقال عامل دي. د ځينو غڼو او لړم زهر د انسان لپاره خطرناک دي.




فکر وکړی:

د نباتي آفتونو د مبارزې لپاره د حشر وژونکو زهري دواگانو د استفادې پرځای د حل د کومو لارو چارو وړاندیز کوئ.

د اغزي پوټکو فایلم (Echinoderamta) دا حیوانات په سمندرونو کې ژوند کوي. د ډيرو بدن د تيرو څوکو لرونکو اغزو په واسطه پوښل شوی دی. سمندري ستوري او سمندري بادرنګ له دې ډلې څخه دي. سمندري ستوري پنځه بازوگان لري. داخلي اهکي سکليټ لري. سمندري ستوري غوښه خوړونکي دي. دا حیوانات د پاسته بدنو، اغزي



پوتکو او سمندري کوچنيو حيواناتو او ان له کوچينو کبانو څخه تغذيه کوي.



(۱۲-۴) انځور د اغزي پوتکو نوعې




سمندري ستوري

شمزۍ لرونکي (فقاريه) حيوانات

شمزۍ لرونکي حیوانات داخلي سکلیټ لري چې د دې حیواناتو د خوځښت او د بدن د غړو د ساتنې لامل کیږي. عصبي جهاز یې د تیوب بڼه لري چې د ملا د تیر په امتداد غځیدلي دي. د تپلرونکو او الوتونکو د بدن د تودوخې درجه د چاپیریال د تودوخې د درجې له بدلون سره بدلون نه کوي. ټي لرونکي او الوتونکي د بدن د حجرو د داخلي کیمیاوي تعاملاتو د ازادې شوې انرژۍ په وسیله خپل ځانونه تاوده ساتي. دا حیوانات د تودې وینې (Homoiothermous) لرونکو په نوم یادېږي. د ځینو نورو حیواناتو د بدن د تودوخې درجه د چاپیریال د تودوخې په درجې پورې اړه لري. یعنې د هغوی د بدن د تودوخې درجه د چاپیریال د تودوخې د درجې په تغیر سره تغیر کوي. هغه حیوانات چې د خپل بدن د تودوخې درجه د حجرو د فعالیت په وسیله نه شي کنټرولولای، د سپرې وینې (Poikelo thermous) لرونکي حیواناتو په نامه یادېږي. ذو حیاتین، څښیدونکي (خزندگان) او کبان سره وینه لرونکي حیوانات دي.

د شمزۍ لرونکو حیواناتو د وینې دوران ترلی دوران دی، یعنې وینه یې تل د رگونو په داخل کې جریان کوي او له هغې څخه بهر نه وځي. د شمزۍ لرونکو زړه، دوه، درې یا څلور جوفونه لري چې وینه د بدن ټولو برخو ته رسوي.

کبان (Fishes): فوسیلونو بنودلې ده چې کبان د ځمکې د مخ لومړني شمزۍ لرونکي حیوانات دي. کبان بېلابېل رنگونه، اندازې او څپرې لري. ځینې صفتونه او ځانګړتیاوې ور سره مرسته کوي چې په اوبو کې ژوند وکړي. ټول کبان مورني (ذاتي) لامبو وهونکي دي. کبان په خپل بدن کې داسې غړي لري چې له هغوی سره په لامبو وهلو کې مرسته کوي، لکه: شاپرونه چې د وړاندې تګ، دریدلو، د بدن موازنې ساتلو او حرکت لپاره ور څخه ګټه اخلي. د شاپرونو موقعیت په (۱۳-۴) شکل کې بنودل شوی دی. کبان برانشونه لري چې د هغو په وسیله تنفس کوي. برانشونه له هغو غړو څخه عبارت دي چې په اوبو کې منحل اکسیجن له اوبو څخه جلا کوي او وینې ته یې ورکوي. همدارنګه برانشونه هغه کاربن ډای اکساید (CO_2)، چې د بدن له حجرو څخه را غونډیږي، له وینې څخه اخلي او په اوبو کې یې خوشې کوي. زیاتره کبان د هګیو اچولو له لارې خپل مثل منځ ته راوړي.



(۱۳-۴) انځور په کبانو کې د شاپرونو موقعیت

د کبانو ډولونه: نن ورځ د کبانو درې ټولګي (کلاسونه) ژوند کوي. بې ژامو کبان، کریندونکي لرونکي کبان او هاپوکې لرونکي کبان.

بې ژامو کبان: دا کبان بنسټی پوستکي لري. خوله یې ګرده او بې ژامو ده. اوږد بدن لري. جانبي شاپرونه نه لري. سکلیټ یې له کریندونکي څخه جوړ شوی دی. لمپري lamprey او هګ فیش Hag fish د بې ژامو کبانو دوه مشهورې نوعې دي.



(ب) هګ فیش



(۴-۱۴) انځور بې ژامو کبان

(الف) لمپري

کریندونکي لرونکي (غضروفي) کبان: آیا پوهیږئ چې شارک یو ډول کب دی؟ شارک د کریندونکي لرونکو کبانو په ټولګي پورې اړه لري. په ډیرو شمزۍ لرونکو کې نرم کریندونکي د ودې پرمهال په هاپوکې بدلېږي، خو د شارک او ری (Ray) سکلیټ هیڅ وخت په هاپوکو نه بدلېږي. شارک یو ډېر غټ کب دی. د ځینو بدن د فلسونو په وسیله پوښل شوی دی. کریندونکي لرونکي کبان پوره او فعالې ژامې لري او له ډیرو قوي لامبو وهونکو څخه شمیرل کېږي. زیاتره هګې اچوي، خو یو شمېر یې بچي اچوي.



(ب) ری



الف) ختک سره شارک

(۴-۱۵) شکل دککرکي لرونکو کبانو ډولونه

هډوکي لرونکي کبان:

د هډوکو لرونکو کبانو ټولگي د کبانو ډير لوي ټولگي دي. زرین (طلايي) کب، شیر ماهي، مار ماهي، لقه ماهي، خال لرونکي کب او نور د هډوکو لرونکو کبانو په ټولگي کې شامل دي. لکه څنگه چې پي له نامه څخه معلومېږي.

سکليټ پي له هډوکو څخه دی. همدارنگه جسم پي د پترکو (فلسونو) په واسطه پوښل شوی دی. زيات شمېر هډوکي لرونکي کبان د انسانانو د غذايي موادو سرچينه جوړوي.



۱۶ - ۴ انځور د هډوکو د کبانو ډولونه

ذوحیاتین (Amphibian):

ایا پوهیږئ چې ځینې حیوانات کولای شي چې د خپل پوټکي په وسیله تنفس وکړي؟ ایا هغوی په اوبو کې ژوند کوي یا په وچه کې؟ په واقعیت کې په دواړو محیطونو کې ژوند کولای شي. زیات شمېر ذوحیاتین د ژوند یوه برخه په اوبو کې او بله برخه په وچه کې سر ته رسوي. له دې کبله د ذوحیاتینو په نوم یادېږي. چونگنسه د لاروا په مرحله کې په اوبو کې ژوند کوي او برانشونه لري او کله چې وچې ته راځي برانشونه یې په سږو بدلېږي او کولای شي چې د سږو په واسطه تنفس وکړي. ذوحیاتین نازک، روڼ، نمجن اوبې پترکي پوستکي لري. دغه ځانگړتیاوې د دې لامل کېږي چې بالغ چونگنسه وکړای شي د خپل پوستکي له لارې تنفس وکړي. زیات شمیر ذوحیاتین رنگه څلیدونکي او زهري پوستکي لري او د دې لامل کېږي چې دښمنان پرې له ویرې حمله ونه کړي.



(۱۷- ۴) انځور د چونگنښې د ژوند مرحلې

د ذوحیاتینو ډولونه: ذوحیاتین د ظاهري ځانگړتیاوو له مخې په دريو ډلو ويشل شوي دي.

۱- بي پښو ذوحیاتین: دا چينجو ته ورته دي. لاسونه او پښې نه لري، لکه سيسي لين (Caecilians)

۲- لکی لرونکي ذوحیاتین: اوږد بدن، لنډې پښې او اوږده لکی لري. ډېره معمولی نوعه يې سلمندر Salamander دی.

۳- بي لکی ذوحیاتین: له دوو زرو (۲۰۰۰) څخه زیاتې نوعې يې پیژندل شوي دي. چونگښي، رنډې چونگښي (کور بقه) او نورې نوعې په دې ډلې کې شاملې دي:



(۱۸-۴ انځور د ذوحیاتین ډولونه)

څښېدونکي (خزنده گان) Reptilea: وچ او ډبل پوستکي لري. په وچه کې د ژوند کولو د سمون لپاره وچ او ډبل پوستکي ډیر مهم دي. ډبل پوستکي د حیوان له بدن څخه د اوبو د تبخیر مخنیوی کوي. ټول څښېدونکي د تنفس لپاره سږي لري. د څښېدونکو هگی کلک پوښ لري.

د څښېدونکو ډولونه: د څښېدونکو زیات شمېر ټولگي له منځه تللي دي، مثلاً ډایناسور چې د مشهورو عظیم الجثه څښېدونکو له ډلې څخه و او د ځمکې پر مخ یې ژوند درلود اوس یې د ځمکې په مخ یوازې فوسیلونه پاتې دي. تمساح، کشپ، سمسري او ماران د څښېدونکو له ډلې څخه دي.



تمساح



خرمبکی



کیشپ



کپچه مار

(۱۹-۴) انځور د څښېدونکو ډولونه

الوتونکي (Aves)

د الوتونکو (مرغانو) ځانگړتياوې: الوتونکي خپلې خاصې ځانگړتياوې لري، لکه: بڼکې چې بدن يې تود ساتي اود ځينو لپاره د الوتلو امکانات برابر وي. په الوتونکو کې دوه ډوله اساسي بڼکې شته. نرمې بڼکې چې د الوتونکو بدن يې پټ کړي دی او جسم يې تود ساتي. دلکې او وزرونو بڼکې چې نسبتاً سختې وي، د الوتلو د بڼکو په نوم يادېږي. الوتونکي مېنوکه لري، هگۍ يې د څښېدونکو د هگيو په شان کلک پوښ (قشر) لري، خو جنسونه يې په خپلو کې توپير لري. الوتونکي د تودې وينې لرونکو له ډلې څخه دي. د بدن د تودوخې درجه يې تر ۴۰ سانتي گراد درجو پورې رسېږي.



(۲۰ - ۴) انځور د الوتونکو ډولونه

د الوتونکو ډولونه:

الوتونکي د رنگ، اندازې او بڼې له مخې ډېر توپیر لري. الوتونکي د شکل، مېسوکې او پښو له مخې ډلبندي کېږي. د مېسوکې جوړښت یې رانښايي چې الوتونکي څه شی خوري. د پښو شکل یې د الوتونکي د اوسیدلو د چاپیریال ښکارندوی دی. چرګان، هیلې، کوتره، چینچنه، اوبن مرغه، پنگوین او نور د الوتونکو له ډلې څخه دي.

تي لرونكي (Mammalia)

د زياترو تي لرونكو نوي زېږېدلي بچيان جنيني دوره د مور د بدن دننه تيروي، خو ټول يې له زېږېدو وروسته له شېدو څخه تغذيه كوي چې د مور په تيونو كې توليديږي.

د تي لرونكو ځانگړتياوي: د زياترو تي لرونكو بدن د وينستانو يا وړيو په واسطه

پوښل شوی دی. همدارنگه د شيدو د غدو درلودل يې يو بله ځانگړتيا ده چې نور حيوانات هغه نه لري. شېدې يې له اوبو، پروټين او کاربوهايډرېټ څخه جوړې شوې دي. تي لرونكي د الوتونكو څښېدونكو په شان د سږو له لارې اكسيجن اخلي. د تي لرونكو غاښونه مختلف شكلونه او اندازه لري چې د راز راز خوړو لپاره كارول كېږي. د زياترو تي لرونكو ماغزه له نورو حيواناتو څخه زيات دي. له دې امله هغوی په چټك ډول زده كړه او فكر كوي. همدارنگه د بهرنيو عواملو (منبهاټو) په مقابل كې چټك غبرگون ښكاره كوي.

د تي لرونكو ډولونه: تي لرونكي د نسل د توليد له مخې په دريو گروپونو يعنې هگي اچوونكي تي لرونكي، كڅوړه لرونكي او پلاستها (خس يا جوړه) لرونكي باندي ويشل شوي دي.

۱- هگي اچوونكي تي لرونكي: نوي زېږېدلي بچي له هگي څخه له راوتلو وروسته د مور له تيونو څخه تغذيه كوي، لكه شيزگي (اغزي لرونكي مېږي خوړونكي) او پلاټي پوس (Platy pus) او نور.

كڅوړه لرونكي تي لرونكي: په دې ډول تي لرونكو كې جنين مخكې له دې چې كامل شي، توليديږي او د مور د كڅوړې په دننه كې ځای په ځای كېږي. هلته د مور له تيونو څخه شېدې خوړي، لكه: كانگرو.



پلاټيپوس



مېږي خوړونكي

(۲۱-۴ الف) انځور د تي لرونكو ډولونه

پلاسنټا لرونکي تي لرونکي: د دې حیواناتو جنین د مور د رحم دننه د placenta په واسطه تغذیه کېږي او له مور سره نژدې اړیکې لري کله چې د جنین جوړښت بشپړ شي د نوي زېږېدلي په شکل تولیدیږي. بیلگې یې غوایي، وزه، پسه، سپي، زمري، آس او نور.



خرس



کانگرو او یا کڅوړه لرونکي تی لرونکي



غوا

(۲۱- ۴) انځور د تي لرونکو ډولونه

د افغانستان تي لرونکي او الوتونکي حيوانات

افغانستان يو غرنی او په وچه کې پروت هیواد دی چې د حیواناتو په تېره بیا د مرغانو او تي لرونکو د ژوند لپاره ښه ځای دی. په افغانستان کې د الوتونکو څه نا څه ۵۰۰ او د تي لرونکو څه نا څه ۱۲۰ نوعې تر اوسه پورې پېژندل شوي دي. د ځنگلونو د منځه وړل د دې لامل کيږي چې زیات شمېر حیوانات له هغې سیمې څخه بې ځایه شي. همدارنگه د حیواناتو ښکار د دې لامل شوی دی چې زموږ د گران هیواد په گډون په نړۍ کې د ځینو حیواناتو نسلونه له منځه لاړ شي.

د کبانو، الوتونکو او تي لرونکو اقتصادي اهمیت

کبان د انسانانو عمده خواړه جوړوي. د کبانو غوښه او پوستکی، پروتین او زیاته اندازه A او D ویتامینونه لري، چې د ودې لپاره گټور دي.

لومړنیو انسانانو له وحشي الوتونکو څخه د خواړه او پوښاک د پوره کولو لپاره استفاده کوله. زیاتره په زړه پورې او ښه اواز لرونکي مرغان د انسانانو لپاره اقتصادي گټې لري.

د اهلي الوتونکو له هگيو او غوښو څخه زیاته استفاده کېږي. انسانانو زرگونه کلونه پخوا د حیواناتو په اهلي کولو پیل کړی دی. سپی لومړنی حیوان و چې اهلي شو. نن ورځ نور تي لرونکي، لکه: پیشو، آس، خر، غوایی، وزه، پسه، میننه او داسې نور اهلي شوي دي او له هغوی څخه رنگارنگ گټې اخیستل کيږي، لکه د خوړو چمتو کول، بار وړل او سره (کود) چې په زراعت کې ترې استفاده کېږي.



د څلورم څپرکي لنډيز

- حیوانات په دوو ډلو، فقاربه او غیر فقاربه ویشل شوي دي.
- سفنجونه، سولنتریتا، مولوسکا، چینجیان، مفصلیه او اغزي پوستکي د شمزی نه لرونکو په ډله کې دي.
- د سفنجونو بدن له مشابه حجرو څخه جوړ شوی دی او ډیر سوري په کې شته دي.
- مرجانونه، سمندري شقایق، هایدرها او جلي فیش د سولنتریتا له ډلې څخه دي.
- پلاناریا پلن چینجي دي او بنکار کوي.
- شیسټوزوما، د پسه د څیگر چینجي، د غوايي دکدو دانې چینجي د ناروغیو تولیدونکي پلن چینجیان دي.
- د گردو چینجیانو بدن نری او بې بندونو دی.
- د اسکار چینجي، اوکسیور چینجي (کڅ) گرد چینجیان دي او ناروغي تولیدوي.
- د ځمکې چینجي د بند لرونکو چینجیانو له جملې څخه دي چې د زراعتي ځمکو د نرمولو لامل ګرځي.
- ژوره د بند لرونکو چینجیانو له ډلې څخه ده چې پخوا په طبابت کې ور څخه استفاده کیدله.
- حلزون، اکتوپس او صدف له سولنتریتا له ډلې څخه دي.
- د پاسته بدنو (مولوسکا) بدن له گیلې، نازک پوستکي او عضلاتي پښو څخه تشکیل شوی دی.
- د مفصلیه حیواناتو بدن له دريو برخو، سر، سینې او گیلې څخه جوړ شوی دی.
- د حشراتو د شکل تغیر له هګی څخه تر بلوغ پورې له میتامورفوسیس په نامه یادېږي.
- سمندري ستوري سمندري بادرنگ د اغزي پوستکو له فایلم څخه دي.
- شمزی لرونکې داخلي سکلیټ لري چې د بدن د غړو د حرکت او ساتنې لامل ګرځي.
- الوتونکې او تې لرونکي د تودې وینې لرونکي (Homoiothermous) دي. په داسې حال کې چې ذوحياتین، څښیدونکې او کبان سره وینه لرونکي (Poikelothermous) دي.
- برانشونه هغه غړي دي چې په اوبو کې منحل اکسیجن اخلي او د وینې جریان ته یې داخلوي.
- د کبانو ډولونه له بې ژامو کبانو، کریندوکي لرونکي کبانو او هلوکي لرونکي کبانو څخه عبارت دي.
- ذوحياتین هغه حیوانات دي چې کولای شي هم په وچه او هم په اوبو کې ژوند وکړي.
- خزنده گان ډبل او وچ پوستکي او سږي لري.
- الوتونکي دوه ډوله بڼکې لري، د الوتو بڼکې چې په الوتو کې ورسره مرسته کوي او نرمې بڼکې چې د پوستکي د پاسه وي او د الوتونکي بدن تود ساتي.
- د زیاتره تي لرونکو نوي زېږېدلې بچیان خپله جنیني دوره د مور په بدن کې د ننه تیروي.
- تي لرونکي په دريو ډلونو هګی اچونکو، کڅوړه لرونکو او پلاستنا لرونکو باندې ویشل شوي دي

د څلورم څپرکي پوښتني

لاندې جملې په خپلو کتابچو کې وليکئ او د هرې جملې مخامخ د حيوان يا د اړوند گروپ نوم وليکئ.

۱. ډير ساده حيوان چې بدن يې له زياتو او تقريباً مشابه حجرو څخه جوړ شوی دی ()
 ۲. هغه حيوان چې بدن يې چيچوونکي حجرې لري او زهري ماده د خپل ښکار بدن ته داخلوي ()
 ۳. جلي فيش په دې ډله کې شامل دي ()
- د پلنو چينجيانو يوه نوعه چې د کولمو د ديوال د وينې کېدو او ځيگر ته د زيان رسيدو لامل کيږي ()

تشرېحي پوښتني:

۴. د غوايي د کډو دانې د چينجي د ژوند دوران تشرېح کړئ.
۵. د کغ چينجي تشرېح کړئ.
۶. د اسکاريس چينجي په واسطه په ميتلا کېدو علايم وليکئ.
۷. له ژورو څخه پخوا په طبابت کې څه ډول استفاده کېدله؟
۸. لاندې جملې په خپلو کتابچو کې وليکئ او خالي ځايونه يې په مناسبو کلمو پوره کړئ:
۹. مولوسکا د بدن غړي په..... ځای لري.
۱۰. د ملخ سکليپت د..... په نامه له يو ډول مادې څخه جوړ شوی دی.
۱۱. د اغزي پوستکو د بدن سکليپت داخلي..... دي.
۱۲. شارک او ری Ray د..... کبانو له ډلې څخه دي.

څو ځوابي پوښتني:

۱۳. د ذوحياتينو زړه څو جوفونه لري؟

الف: ۱- جوف ب: ۲- جوفونه ج: ۳- جوفونه

۱۴. په کبانو کې شاپرونه له لاندې دندو څخه کومه يوه سر ته رسوي؟

الف: د حيوان دريدل ب: د بدن د توازن ساتل ج: حرکت د: ټول

۱۵. ذوحياتين هغه حيوانات دي چې په..... محيط کې ژوند کوي.

الف: اوبه ب: وچه ج: وچه او اوبه د: هيڅ يو

لاندې جملې په خپلو کتابچو کې وليکئ. د سمې جملې په مقابل کې د (ص) او د ناسمې جملې په مقابل کې د (غ) توری وليکئ.

۱۶. تمساح او کښپ د ذوحياتينو له ډلې څخه دي. ()

۱۷. الوتونکي (مرغان) د تودې وينې لرونکو له ډلې څخه دي ()

طبیعی سرچینی (منابع) او د هغوی ساتنه

خدای تعالیٰ بشر ته پراخه نعمتونه ورکړي دي. په طبیعت کې د موجودو سرچینو یوه برخه دا نعمتونه دي. بشر له نباتاتو څخه چې په خاورو کې راشنه کیږي، په مستقیم یا غیر مستقیم ډول ګټه اخلي. ژوند له اوبو پرته ممکن نه دی. همدارنګه که د لمر رڼا نه وای د ځمکې پر مخ به ژوند ممکن نه و. نن ورځ غذا او انرژي ته د ټولنو اړتیاوې مخ په زیاتېدو دي. فکر وکړئ که چېرې ځنګلونه له منځه لاړ شي، سیندونه، چینې او کاربازونه وچ شي او حاصلخیزه خاوره نه وي آیا انسان کولای شي خپل ژوند ته دوام ورکړي؟ په دې خپرکي کې به طبیعي سرچینې او د هغې ډولونه او همدارنګه د طبیعي زېرمو اهمیت او د هغې د لاساتنې په لارو چارو پوه شئ.

طبيعي زېرمې

طبيعي زېرمې هغو زېرمو ته ويل كيږي چې په طبيعت کې موجودې وي. انسانان له هغوی څخه خپلې اړتياوې پوره کوي. له هغوی څخه د مادې او انرژۍ د منبع په توگه گټه اخلي. ځينې طبيعي منابع نه نوې کيدونکې دي. د دې زېرمې اندازه محدوده او بيا منځ ته راتلل يې ډير وخت غواړي. نفت، گاز او د ډبرو سکاره نه نوې کيدونکې منابع دي. نوې کيدونکې منابع د طبيعي منابعو بل گروپ دی. د دې منابعو اندازه محدوده نه ده. ځکه چې په پر له پسې توگه توليديږي. د بيلگې په ډول کولای شو چې نباتات وکرو او له حاصله څخه يې گټه واخلو. اوربستونه د سيندونو او چينو د اوبو کموالی پوره کوي. خو دې خبرې ته بايد پام وشي، دغه منابع هغه مهال د بيا نوې کيدو وړ دي چې کارول يې د بيا توليد له چټکتيا څخه زيات نه وي. اوبه، خاوره، خواړه او د انرژۍ منبع د طبيعي منابعو په ډله کې دي چې انسان له هغوی څخه د مادې او انرژۍ په ډول گټه اخلي.

اوبه

د افغانستان په ډيرو برخو او ښارونو کې د څښلو اوبه له ځمکې لاندې چينو او څاکانو څخه لاس ته راځي. په ځينو سېمو کې د سيندونو له اوبو څخه گټه اخيستل كيږي. اوبه د کلني اوربست حاصل دی. که چېرې کلني اوربست کم وي د وچکالۍ لامل كيږي. د وگړو ډيروالی د اوبو د کموالي يو بل عامل دی، ځکه چې د وگړو په ډېر والي د اوبو لگښت ډيرېږي. څرنگه چې اوبه په ورځني ژوند کې زياتې لگيږي، چا ته د هغې د نه لگولو په اړه څه نشي ويل کيدای. خو دومره ويل کيدای شي چې له بې ځايه لگولو څخه يې مخه ونيول شي. اوبه نه يوازې د څښلو او پريمنځلو له پلوه بلکې د کبانو او نورو ژونديو موجوداتو د اوسيدلو د ځای له مخې هم اهميت لري. کبان د انسانانو د غذايي توکو يوه ډېره گټوره برخه جوړوي او د انسانانو د روغتيا او سلامتيا لپاره ډير گټور ويټامينونه او مالگې لري. اوس مهال د کبانو زيات ښکار د هغوی د کموالي لامل شوی دی. په ډبرو هيوادونو کې د کبانو د ښکار لپاره قوانين شته. د دې قانون له مخې د کبانو د هگيو اچولو په وخت کې د کبانو ښکار منع دی. د اوبو د منابعو ساتنه او له ککړتيا څخه د هغې مخنيوی په کبانو باندې د اغېزې له مخې ډير اهميت لري. ځکه د اوبو ککړتيا د اوبو اکسيجن کموي او په پايله کې د کبانو د مړينې لامل

کیري. له دې کبله باید د اوبو د منابعو د پاکوالي او ساتنې لپاره سیندونو، خاکانو او چینوته د هغو کارول شوو او اضافي اوبو د توپدلو مخنیوی وکړو چې له فابریکو، کورونو او کروندو څخه بهیري. ځکه بزگران د خپلو حاصلاتو د زیاتوالي لپاره له کیمیاوي سرې او د کرنې او وښو د افتونو ضد درملو څخه استفاده کوي. د اوبو کولو په وخت کې دغه درمل د کرنې له اضافي اوبو سره یو ځای سیندونو، چینو او سمندرونو ته توییري او د اوبو د ککړتیا لامل کیږي.

خاوره

خاوره یوه بله طبیعي منبع ده. سر بیره پردې جوړېدل یې کلونه، کلونه وخت نیسي. له دې کبله باید د هغې په ساتنه کې پوره پاملرنه وشي. د خاورې پاسنی پورې چې ډیر ښه کاني غذايي مواد لري، د روانو اوبو او د واورې او باران د اورښت له امله پریمنځل کیږي او خاوره د غذايي موادو د لرلو له لحاظه کمزورې کیږي. له یوې خوا به د کرکيلې لپاره مناسبه نه وي له بلې خوا به د اوبو د بهیدو له لارې د سمندرونو او سیندونو اوبو ته داخلېږي او هلته رسوب کوي. که څه هم کرکيله چې زموږ د اړتیا وړ غذايي مواد تولیدوي، خو خاوره کمزورې کوي. سره له دې چې زموږ په هېواد کې د باد لیګېدل له یو ځای څخه بل ځای ته د خاورې د لیږدونې لامل کیږي، خو د خاورې د ساتنې لپاره ځینې لارې چارې شته چې په لاندې ډول دي:

- ۱- د باد مخې ته د ونو (نیالګیو) کرل.
- ۲- د خاورې نمجن ساتل.
- ۳- د هغو بوټو کرل چې رښې یې د خاورو ذرې نښتي (یو ځایي) ساتي.



(۵-۱) انځور د ځمکې د خرابې گټې اخیستنې له امله د خاورې کمزورې کېدل

خواره

مور او تاسو د خپلو ورځینو فعالیتونو لپاره انرژۍ ته اړتیا لرئ. د اړتیا وړ انرژي له هغو خوړو څخه چې له حیواناتو او نباتاتو څخه یې لاس ته راوړو، پوره کوو. لومړنیو انسانانو له میوو، دانو او هغو پانډو څخه گټه اخیستله چې په طبیعي ډول په نباتاتو کې موجودې وې. حیوانات به یې د پوستکو د لاسته راوړلو لپاره بښکار کول. اوس هم یو شمېر انسانان ځینې حیوانات د خوړلو او د هغو له پوستکو څخه د گټې اخیستو لپاره بښکار کوي. همدارنگه خلک د نباتاتو له میوو او لرگیو څخه چې په طبیعي ډول

په ځنگلونو او غرونو کې شنه کيږي، گټه اخلي. زيات شمېر خلک هغه خواړه خوري چې له کرنې او يا څارويو څخه يې لاسته راوړي.

په طبيعت کې د شتو خوړو منابع دومره زياتې نه دي چې وکړای شي د ټولو خلکو د اړتيا وړ خواړه پوره کړي. له دې کبله د خلکو په ډېرېدو کرنې او مالدارۍ هم پراخوالی وموند. اوس پوهان په ټوله نړۍ کې کوشن کوي چې د غذايي موادو د کيفيت د ښه والي او د پروټين د کچې د لوړولو لپاره ښې لارې چارې ولټوي. په دې لړۍ کې يې د وريجو، غنمو او جوارو نوي نسلونه توليد کړي چې زياته اندازه پروټيني مواد لري. د ساينسپوهانو موخه د غذايي موادو د کيفيت او کميت ښه کول دي چې له نباتاتو څخه لاس ته راځي. سره له دې چې د کرکيلې له لارې انسانان زيات خواړه چمتو کوي خو پر ايکو سيستم باندې منفي اغيزه هم لري، ځکه بزگران له نباتي افتونو سره د مبارزې او د وښو د له منځه وړلو لپاره له زهري درملو څخه استفاده کوي او هغه ځمکه چې لومړۍ پرې زياتو حيواناتو او نباتاتو ژوند کاوه، ورو ورو حيوانات او نباتات له لاسه ورکوي.

انرژي


د انرژۍ دوه ډوله سر چينې وجود لري، يو ډول يې د بيا نوې کېدو او بل ډول د نه نوې کېدو سر چينې دي. اوس مهال د ۷۵٪ په شاوخوا کې انرژۍ د فوسيلونو له سوځولو څخه لاس ته راځي، لکه: نفت، گاز، تيل او د ډبرو سکاره چې د انرژۍ د نه نوې کيدونکو منابعو له ډلې څخه دي. فوسيلي سون په هوا کې زياته ککړتيا را منځته کوي. ځيني خلک د هغو لرگيو سوځولو، چې د ونو له وچيدو او غوځولو څخه تر لاسه کېږي، لازمه تودوخه لاس ته راوړي. که څه هم ونې بيا ښې کيږي، خو د لرگيو د زيات لگښت او د ونو پر له پسې غوځول ځنگلونه ورو، ورو له منځه وړي چې د لرگيو منبع ده. له دې کبله ساينس پوهان د داسې انرژۍ له سرچينو څخه د گټې اخيستې په فکر کې شول چې ناپايه وي او له بلې خوا د استوگنې د چاپيريال د ککړتيا لامل و نه گرځي.

اوبه باد او لمر د بيا نوې کيدو د انرژۍ سر چينې دي چې ککړتيا نه لري. په ډېرو هيوادونو کې بادي

ژرندي موجودې دي چې پرې يې د باد په انرژۍ گرځي او په پای کې د دستگاه او سامان الاتو په کارولو دغه انرژي په برېښنا بدلوي. زموږ د گران هیواد په ځینو ولایتونو، لکه: هرات او فراه کې بادي ژرندي شته چې د باد د انرژۍ به مرسته کار کوي.



(۲-۵) انځور بادي ژرندي



(۲-۵) انځور د لمر د برېښنا د توليد دستگاه

د لمر انرژي

د ځمکې تودوخه له لمر څخه ده. د لمر انرژي سر بيره پر دې چې په نباتاتو کې د غذايي موادو د جوړولو لپاره د ضيايي ترکيب په عمليه کې په کارېري د خپلې تودوخې په واسطه يې د ځمکې په مخ د انسانانو او حيواناتو ژوند هم ممکن کړی دی. انسانان خپل کورونه داسې جوړوي چې د لمر له رڼا او تودوخې څخه، په

تيره بيا په ژمې کې، تر امکان پورې گټه واخلي. نن د لمر برېښنا د توليد دستگاه د ځانگړو سامانو نو په استفادې سره د لمر انرژي د برېښنا په انرژۍ بدلوي.

د بيووم کتله يا (ژوندي کتله) (Biomass):


په يوې ټاکلې ساحې کې د ژونديو موجوداتو د کتلې ټاکل د بيووم د کتلې په نوم ياديږي. د بيووم د کتلې انرژي په يو غذايي ځنځير کې له يو مصرف کوونکي څخه وروستني مصرف کوونکي ته ليردول کيږي. د بيووم د کتلې انرژي هغه وخت ازاديږي چې عضوي ماده د ايکوسيستم د تجزيه کوونکو په واسطه تجزيه شي. د ايکو سيستم مطالعه را بنسني چې د غذايي ځنځير له لومړۍ کړۍ څخه وروستۍ کړۍ پورې د انرژۍ مقدار ورو ورو کمېږي. په ايکو سيستم کې د انرژي مقدار چې د هرم په شکل ښودل کېږي، د هغې د انرژي د هرم په نوم ياديږي.

فکر وکړي:

آيا د لمر د رڼا ټوله انرژي چې نباتات يې اخلي، لومړني مصرف کوونکي ته رسېږي؟ خپل ځواب څرگند کړئ.



يو شمېر ساينس پوهان په دې اند دي، دا به ښه وي چې د نړۍ د خلکو خواړه د حيواناتو په نسبت زياتره له نباتاتو څخه تر لاسه شي، ځکه يوه اندازه انرژي په غذايي ځنځير کې له منځه ځي. له دې کبله نباتات، لکه: غنم، جوار او نور د حيواناتو، لکه: پسه او غوښي په پرتله د ډېرو انسانانو لپاره



(۴-۵) انځور د تولید کوونکي
څخه تر مصرف کوونکي پورې د
انرژي کمیدل

غذا برابروي. دغه موضوع په تیره بیاگن میشتو سپمو کې ډیر اهمیت لري. که چېرې د ځمکې په همغه معین مساحت کې نباتات وکرل شي زیات انسانان مړیدلای شي. د دې پر ځای چې په همغه مساحت کې غوایي یا پسه وروزل شي. البته د دې کار لپاره باید نباتات وروزل شي چې د هغوی د پروتین مقدار او غذایی ارزښت انسانانو ته ډیروي.

د طبیعي زېرمو ساتنه:

پوهېږو چې طبیعي منابع د انسانانو د ژوند لپاره ډېرې اړینې او مهمې دي. همدارنگه پوهیږو چې ځینې طبیعي منابع نوې کیدونکې دي. که چېرې له هغوی څخه په پوره پام ګټه پورته نه شي دا سر چینې هم پای ته رسیږي. د دې لپاره چې موږ او زموږ اولادونه وکولای شي له دې منابعو څخه ګټه واخلي باید د هغوی ګواښونکي خطرات وپېژنو او له منځه یې یوسو.

د اوبو د منابعو ساتنه:

زموږ ګران هیواد افغانستان غرنی طبیعت لري. هغه واوره چې د ژمي په غرنیو سپمو کې اورېږي د دوبي په توده هوا کې ویلې کیږي. یوه برخه یې سیندونو او روانو اوبو ته تویږي او بله برخه یې د ځمکې د ننه ننوزې او د ځمکې د تل اوبه جوړوي. د باران اوبه هم ځمکې ته ننوزي، د خاورو دننه نفوذ کوي یا دا چې له سیندونو یا جاري اوبو سره یو ځای کیږي. موږ او ټول ژوندي موجودات اوبو ته اړتیا لرو. د کورونو او فابریکو پاتې شونې اوبه د کرنې د افتونو او حشره وژونکې درمل اوبه ککړوي او د ژونديو موجوداتو او انسانانو د ناروغیو یا مړینې لامل کیږي.

۱ په غذایی ځنځیر کې د انرژي ضایع کیدل مو د اووم ټولګي (په ایکو سیستم کې د موادو دوران) کې مطالعه کړي دي.



فکر وکړئ:


څه وکړو چې فاضله اوبه سیندونو ته ور نه شئ.



فعالیت:

هغه لارې چارې، چې د استوګنې په چاپېرال کې د اوبو د ساتنې لپاره کاروئ، لست یې کړئ او په ټولګي کې یې بیان کړئ.

اوبه د حیواناتو او نباتاتو دو دې د ژوند د پایښت او روزنې د یوې اړینې مادې په توګه حیاتي اهمیت لري. د بیلګې په توګه فلیمینګو (قاز حسینی) مرغان د ولاړو اوبو (لکه د غزني ولاړي اوبه) تر څنګ هګۍ اچوي او خپل بچیان روزي. همدارنګه مختلف کبان چې ډیر غذایی ارزښت لري، په اوبو کې ژوند کوي. د اوبو ککړتیا یا د دې اوبو وچیدل د دې حیواناتو او نباتاتو د مړینې سبب کیږي.



(۵-۵) انځور د ولاړو اوبو تصویر




فکر وکړئ:

که چېرې هغه کب وخورو چې له ککړو اوبو څخه رانیول شوی وي آیا زموږ روغتیاه زیان رسوي

ځنګلونه:

ځنګلونه له دې کبله اهمیت لري چې د زیات شمېر حیواناتو او نباتاتو د استوګنې ځای دی. نباتات او حیوانات په حقیقت کې د بیوم کتله تشکیلوي. د ځنګلي ونو له لرګیو څخه د کورونو او لرګینه لوبښو په جوړولو کې استفاده کیږي. همدارنګه له ځنګلي نباتاتو څخه پر خوړو سر بیره، ډول ډول درمل هم جوړیږي. دا ډول ځنګلونه د افغانستان په ختیځو او شمال ختیځو برخو (پکتیا، کونړونو او نورستان) کې وجود لري. له بده مرغه که چېرې خلک هغه په خپل سر پرې کړي زموږ ملي پانګې ته زیان رسیږي.



(۵-۶) انځور ځنګل



فعالیت:

هغه خطرونه وڅیړئ چې د افغانستان ځنګلونه ګواښوي. خپله څیړنه ولیکئ او په ټولګي کې یې وولئ.

د طبیعي منابعو په ساتنه کې زموږ دندې

ډېر هغه خطرونه چې طبیعي منابع ګواښوي د انسانانو په واسطه منځ ته راځي. د بیلګې په توګه د سونګ د موادو د لاس ته راوړلو لپاره ځنګلونه وهویا په کې کورونه جوړوو او یا له ځمکې څخه د ښه حاصل د تر لاسه کولو لپاره ډول ډول درمل شیندو. اوبه او خاوره ککړوو، د فابریکو او موټرو په لوګیو هوا ککړوو، خپل ځان او نورو ژوندیو موجوداتو ته زیان رسوو. د طبیعي منابعو د ساتنې لپاره لاندې لارښونې شوې دي چې باید په پام کې ونیول شي:

- ۱- د فوسیلی سونګ لرګیو پر ځای د باد او لمر له انرژۍ څخه ګټه اخیستل، ځکه چې د باد او لمر انرژي ککړتیا نه لري. له دې کبله ورته پاکه انرژي وايي.
- ۲- په کرنه کې له کیمیاوي سرو څخه لږه استفاده وشي.
- ۳- د کرنې د افتونو له ضد درمل څخه کمه استفاده وشي.
- ۴- د موادو بیا دوران
- ۵- د ځنګلونو، کانونو او اوبو د ساتنې لپاره د قوانینو جوړول او پلي کول.
- ۶- د نیالګیو او بوټو د کرلو په واسطه له یو ځای څخه بل ځای ته د خاورو د انتقال مخنیوی.

فکر وکړئ:



کاغذ د ونو له لرګیو څخه په لاس راځي. د کاغذ سپما او بیا ځلې دوران یې د ځنګلونو په ساتنه کې څه اغېز لري؟



د پنځم څپرکي لنډيز

- ◀ طبيعي منابع هغو منابعو ته ويل کېږي چې په طبيعت کې وجود لري او انسان د خپلو اړتياوو د پوره کولو لپاره هغوی ته اړتيا لري او له هغوی څخه د مادې او انرژۍ د منبع په شکل استفاده کوي.
- ◀ طبيعي منابع معمولاً په دوه گروپونو يعنې په بيا نوو کېدونکو او بيا نه نوي کېدونکو باندې وېشل شوي دي.
- ◀ د نه نوي کېدونکو منابعو مقدار محدود او نوي توليد يې ډېر وخت نيسي. نفت، د ډبروسکاره او گاز د نه نوي کېدونکو منابعو بيلگې دي.
- ◀ بيا نوي کېدونکي منابع هغه منابع دي چې مقدار يې محدود نه وي او په پر له پسې ډول توليدېږي. بيلگه يې د باد، د لمر او اوبو انرژي دي.
- ◀ په يوه معينه ساحه کې د ژونديو جسمونو مجموعي کتله د بيوم په نوم يادېږي.
- ◀ د منابعو ساتنه له طبيعي منابعو څخه د استفادې او د راتلونکي لپاره د هغوی د ساتنې د انډول د هڅې په معنا دی.

د پنځم څپرکي پوښتنې

- ۱- طبيعي منابع څه شی او په څو ډوله دي؟ واضح يې کړي.
- ۲- د بيوم کتله څه شی دی؟ تشریح يې کړي.
- ۳- د طبيعي منابعو ساتنه په لنډ ډول واضح کړی.
- لاندې جملې په خپلو کتابچو کې وليکئ او د سمې جملې په مقابل کې د (ص) توری او د نا سمې جملې په مقابل د (غ) توری وليکئ.
- ۴- نفت او ډبرو سکاره نوي کېدونکي منابع دي. ()
- ۵- د طبيعي منابعو ساتنه له منابع څخه د استفادې او د راتلونکي لپاره د هغوی د ساتنې د توازن له هڅې څخه عبارت دي. ()
- لاندې جملې په خپلو کتابچو کې وليکئ: د سم ځواب څخه کړۍ چاپيره کړي.
- ۶- د خاورې د ساتنې لپاره مختلفې لارې عبارت دي، له:
 - الف: د ونو کرل ب: د خاورې، نمجن ساتل ج: د بوټو کرل د: الف، ب او ج ټول
- ۷- نوي کېدونکي طبيعي منابع عبارت دي، له:
 - الف: خاوره، خواره او لمر ب: ډبروسکاره او نفت ج: الف او ب دواړه د: هيڅ يو